



## АД ПЕРАМОГІ ДА ПЕРАМОГІ

NATO — 50



Едучы аўтобусам зь Вільні ў Менск, я пачуў, як нейкая кабета, сталічнага выгляду, з валізамі, пчыльна наладаванымі літоўскімі харчамі, раптам з выклікам запытала ў кіроўцаў: «Ну, як там вашыя хлопцы забіваюць сэрбаў?» Кіроўца здзіўлена азірнуўся, пра нешта перамовіўся з напарнікам, і, сыцпанушы плячымі, усміхнуўся... Палова пасажаўраў, што гэтаксама цягнулі вялікія клункі, пачалі клясыці NATO, іншая палова жвава абмяркоўвала эўрапейскую перамогу літоўскіх баскетбалістаў.

Як некалі савецкія людзі гатовыя былі да хрыпаты даводзіць адзін адному сваю заклапочанасць Гандурасам альбо абмяркоўваць смак амараў, гэтак і цяпер беларусы з расейцамі ўсё прарочаць паразу «агрэсіўнага блёку НАТО» і адзін аднаго пераконваюць у непераможнасці славянства.

За паўстагодзды свайго існавання сілы NATO як арганізацыі упольна бяруць удзел у ваенных дзеяннях толькі другі раз. Таксама на Балканах. «Агрэсіўны альянс са сваімі заакаянскімі гаспадарамі» паўстагодзды адыгрываў на эўрапейскім кантынэнце выключна ролю стрымлівання, якая цалкам упісалася ў сцэнар «халоднай вайны». І тую вайну NATO, разам з саюзнікамі, выйграла.

Тым часам партнёры па «мірнай» Варшаўскай дамоў акупавалі Чэхаславацкіну, свайго ж саюзніка, у 1968 годзе. Варшаўскі блёк урэшце пакрысе разваліўся сам, яшчэ да распаду СССР, дзякуючы лідэрам Альбаніі, Югаславіі, Румыніі, а затым і антыкамуністычнаму руху па ўсёй Усходняй Еўропе. Параза ў «халоднай» вайне стала выдавожнаю.

Працяг на старонцы 3.



# ХЭПІ-ЭНД ДЛЯ ЧАРНОБЫЛЯ

## Тэма нумару

— Добры дзень.

— Дарослых тут няма? — Ральф ківае.  
— У вас тут што, вайна? Абышлося без забойстваў, спадзяюся. Няма мёртвых целаў?

— Толькі два. Ёх зьнесла ў акіян.

Сьмерць азначае незваротную страту. Забойства — незваротную віну.

Але недалёка ад берага відаць выразны абрыс крэйсэра. Кашмар скончыўся.

У Быкава крэйсэра — не бывае. Не бывае іншай зямлі, не бывае паратунку. Уявіць сабе такі канец у Голдынга, як, зрэшты і ва ўсёй заходняй маскультуры высокага кшталту, немагчыма, там гэта ў лепшым выпадку

ўспрымалася б як недасказанасць, як чыста тэхнічная недаробленасць тэксту. І ня толькі ў культуры. У жыцці. Там абавязкова мусіць быць працяг. Тут усё можа абарвацца на самым кашмарным месцы. Як Чарнобыль. Чарнобыль у нашай сьвядомасці абарваны на самым кашмарным месцы. За 13 гадоў прапаганда папрацавала для гэтага на поўную катушку — як афіцыйная, так і апазыцыйная. Чарнобыль — сьмерць — радыяцыя — безнадзейнасць — беспасрэўдзец. Няма крэйсэра й ня можа быць. Жыццё ў прыныцы не мае ніякага сэнсу. За XX стагоддзье беларуская ідэя аж вывернулася ўся ў гэтым мазахістычным парыванні. Душылі камуністы, стралялі немцы, ударыла радыяцыя...

Працяг на старонцы 3.



## Якім вы ўяўляеце сабе сённяшні дзень, калі б не было Чарнобыля?

Журналіст Аляксандар Лукашук:

Чарнобыль ня выбухнуў — гэта такое шчасце для ўсіх, што немагчыма апісаць. Як апісаць жыццё, якое не загінула — гэта па сілах хіба Пану Богу, гэта ягоная тэрыторыя. Гэта як бы не было і вайны, і Курапатаў, і калектывізацыі, і Слуцкі збройны чын перамог, і сёння Рада БНР якога-небудзь 15 склікання галасавала, пасылаць ці не міратворчы аддзел у Косава. Праўда, хутчэй за ўсё, і этнічных чыстак Косава не было б разам з усёй балышавіцкай спадчынай, ад якой дагэтуль трасе палову свету. Чарнобыль — агонія камунізму. Несвабодны грамадзтва ня ў стане эфектыўна справіцца з цывільнымі тэхналогіямі высокай складанасці — як кітайцы, якія пры Мао мелі атамную бомбу, але намагаліся ў кожнай вёсцы выплаўляць чыгун. Ці саветы, якія запусталі ў космас сабак і маёраў, а жылыёвыя чэргі расцягваліся на дзесяцігодзды. Паглядзіце на бяззубы ўсмяшкі 30-40 гадовых беларускіх вясцоўцаў — плэмбы ставіць так і не навучылася савецкая мэдыцына, якая сама як Чарнобыль. Тэхналагічныя аварыі здараюцца паўсюдна — але толькі ва ўмовах несвабоды яны запраграмаваныя, а іх наступствы катастрофічныя.

Гісторык Генадзь Сагановіч:

Калі б не Чарнобыльская катастрофа, яшчэ жылі б мае заўчасна памерлыя родзічы, і не пусьцела б так раптоўна мая палеская вёска; Беларусь не пакінула б столькі маіх знаёмых і незнаёмых, што зьехалі зь дзецьмі далей ад бяды, думаю, мы былі б ва ўсім мацнейшыя і нязможныя такой стомай ды безвыходнасцю...

Лекар і экстрасэнс Валеры Лістратаў:

Чарнобыль адабраў у нас частку роднай зямлі і выгнаў адтуль народ. Я думаю, што народ наш быў бы больш здаровым, і працягласць жыцця

ця была б вышэйшай, як і якасць харчовых прадуктаў. Бо вядома, што некаторыя расыліны, грыбы гэтак абцяжараныя радыяцыяй, што іх зусім нельга ўжываць.

Ну і галоўнае — калі чалавек ведае пра небяспеку, ён ужо ня можа поўнасьцю расслабіцца, адпачыць духам, бо падсвядомасць не дае гэта зрабіць. Я ўпэўнены, каб не было чарнобыльскае катастрофы, людзі пачувалі б сябе нашмат больш свабоднымі.

Фатограф і журналіст Анатоль Кляшчук:

Сённяшні дзень, каб не было гэтае трагедыі, мне ўяўляўся б значна веселейшым. Ня ведаю, як бы жыў я, у якім бы быў здароўі, але той страх, які прыйшоў пасля гэтае катастрофы, не дае мне спакойна жыць. У мяне зьявілася агіда і нянавісьць да гэтага Чарнобыля... Празь яго нашыя людзі стаяць нібы ў даўгой чарзе. Мне даводзіцца бываць у Бараўлянах, там жа ўсё забіта людзьмі!.. Я адчуў, што мая чарга папросту пакуль не дайшла да гэтага будынка. Паміраюць ад раку дзеці... Можна сабе ўявіць, колькі б не было трагедыяў на нашай зямлі, сьлёзаў, новых магілаў. Я не кажу ўжо пра тую спустошаную зямлю. Так, мы жылі б можа цяжка, як сёння шмат народаў жыве, але быў бы зусім іншы настрой.

Перакладчык і выдавец Зьміцер Колас:

Па-першае, на гэтае пытаньне я магу сказаць: адбылося тое, што павінна было адбыцца. Думаю, што ў гісторыі няма ўмоўнага ладу. Любая імперыя, якой быў і Савецкі Саюз, мусіла б скончыцца нейкім катаклізмам. Ды з другога боку, гэты катаклізм быў каталізатарам распаду СССР. Таму, мяркую, калі раптам даць волю фантазіі і ўявіць, што гэтага катаклізму не было, дык сёння мы па-ранейшаму жылі б у Савецкім Саюзе.

У трынаццатую гадавіну Чарнобыльскай катастрофы мы павядзем гутарку пра культурны кантэкст гэтай падзеі. Найчасцей яе называюць трагедыяй. Не забываючы, што трагедыя — гэта яшчэ й азначэньне жанру, прачытаем Чарнобыль як тэкст і параўнаем яго з творамі Васіля Быкава і Ўільяма Голдынга. Нарэшце, паспрабуем дачытаць гэты твор да ўдалае разьвязкі — да хэпі-энду. Ці, прынамсі, уявіць сабе нейкі выйсны канец гэтай гісторыі.

Часам зьяўляецца такое адчуваньне, што ў нас у Беларусі ўжо склалася табу на любы «адвольны інтэрпрэтацыі» паняцця Чарнобыль. Яго недатыкальнасьць нагадвае недатыкальнасьць сьвятарных кароваў савецкага часу — Леніна, КПСС, Камунізму. І дакладна як і тады, гэтае табу тым больш жорсткае, чым менш само паняцце звязваецца з канкрэтным, эфэктыўным, ратавальным дзеяннем і чым больш за кулісамі табу робіцца ўсялякіх таемных справаў. Адзін дасьведчаны эксперт сказаў мне: Чарнобыль — гэта нячысты бізнэс і нячыстая палітыка. Трагічны патас Чарнобыля становіцца ўсё больш непрыглядным прыкрыццём згаданага бізнэсу і палітыкі ад шырокага грамадства...

Чаму для параўнання і зразуменьня Чарнобыля ў сённяшняй «НН» мы абралі раман Ўільяма Голдынга «Валдар мук»? Чарнобыль цяжка назваць лякальнай катастрофай. І ўсё ж адбылася гэтая аварыя ў замкнёнай краіне, якая мала адрозная ад няжылае выспы ў Ціхім акіяне. Там наўкола вада, тут — жалезная заслона: дзяржаўная мяжа, таталітарная ідэалёгія, адміністрацыйная сваволя.

Раман Голдынга распавядае пра эпізод другой сусветнай вайны. Самалёт з ангельскімі хлопчыкамі на борце церпіць катастрофу на невялікай няжылай выспе ў Ціхім акіяне. Выратоўваюцца толькі хлопчыкі — ад шасці да дванаціці гадоў. Увесь твор — гэта гісторыя іх выжывання. Спачатку яны склікаюць сход і вырашаюць трымаць сыгнальны агонь на вяршыні гары. Потым пачынаюць паляваць на сьвіней. Апошні занятак, шал забойства і пах крыві, прыводзіць іх да здзічэньня. З уласцівай падлеткам няўстрымнасьцю яны ператвараюцца ў дзікуноў. Яны абрастаюць патламі, яны брудныя, усё цела ў іх — у запэках ад ранаў. Твары размаляваныя рознакаляровай глінай. У рытуальным танцы яны нібы выпадкова забіваюць свайго раўналетка. Потым ужо лягчэй і сьвядома забіваюць другога. Нарэшце сярод іх застаецца толькі адзін хлопчык, які яшчэ мае ў сабе цывільнасьціныя стопары — Ральф.

Перад самым фіналам раман Голдынга нагадвае тыповыя канцоўкі Васіля Быкава. Зьдзічэлыя хлопчыкі ўчыняюць аблаву на Ральфа. У экстазе яны падпальваюць увесь востраў. Паранены Ральф выбягае да акіяну, які цяпер уяўляецца адначасова сьмяротным сыходам і адзіным ратункам. Патас апісальніка жыва прыпамінае быкаўскую «Аблаву», калі галоўны герой кідаецца ад загоншчыкаў у дрыгву і парывае ў ёй, успрымаючы такую сьмерць як паратунак.

І вось тут адбываецца самае галоўнае адрозьненне паміж той культурай і, можа быць, цывільнасьцю, якую прадстаўляе Быкаў, і той, якую прадстаўляе нобэлеўскі ляўрэат Голдынг. У Быкава гэта канец, у Голдынга — працяг і пасьля — хэпі-энд. Уцякаючы, хлопчык Ральф налятае з разгону на чалавека, які стаіць на беразе. Гэта капітан у белай фуражцы. Палаючы востраў быў заўважаны з крэйсэра і капітан прыплыў у разьведку.

— Добры дзень, — кажа капітан Ральфу.



## Вельмі шаноўная рэдакцыя,

Атрымала нумар «Нашай Нівы» з 8 лютага. Разгарнула, перадавіца: «Што аб'яднае нас?» Патрыятызм і толькі! Патрыятызм — пашана і любасць да ўсяго свайго. Любоў да ўсяго свайго ёсць цэмантам, што спайвае сем'і, народы; любоў, што варочае горы. Мне скажучь, што цяпер у большасці беларускага народу няма ані пашаны, ані любові да беларушчыны. Няма, бо народ затруцілі, заразілі «снідам» нігілізму. Пры хваробе блізка, крэўныя хворага стараюцца лячыць. І лячэнне памагае. Безнадзейна ж хворыя паміраюць і стаюцца «гноем пад жывос». Туды ім і дарога.

Але ж ёсць у народзе патрыятызм. Перапісваюся з чалавекам з Полацку, якога ніколі й на вочы ня бачыла. Ды нас зраднае любоў да Беларушчыны.

У 1993 годзе прыехала пасля паўстагоддзя на Зезд беларусаў святву ў Менск. Прыехала на бацькаўшчыну ў Пружаны, душа трапяцела. Пайшлі мы з сям'ёй брата на могілкі адведаць магілкі бацькоў, дзядоў, родных, суседзяў. У сумным месцы мне было радасна асэнсоўваць, што хаджу па роднай зямлі, дзе спачываюць мае бацькі, дзяды, дзе мае карані, з якіх чэрпаю духоўныя сілы да жыцця.

Паважаныя супрацоўнікі «Нашай Нівы», атрымліваюце вы сотні такіх, як мой, лістоў — ці ж гэта нам не яшчэ адзін доказ таго, што нам ёсць вакол чаго згуртоўвацца?

Застаюся з пашанай,

Раіса Жук-Грышкевіч, Антарыё

## Яны ня бачаць, што памыляюцца

Сымптомы маразму відавочныя ў паводзінах сучаснага рэжыму. Яскравы прыклад — «мясцовыя выбары». Празмерная нават па тутэйшых стандартах заарганізаванасць гэтай кампаніі не магла ня выклікаць нэгатыўнага стаўлення нават у колах, якія адносна лёгка паддаюцца прапагандысцкім маніпуляцыям. Імкненне любові цаной выконваць рытуалы, у гэтым выпадку псэўдадэмакратычныя — прыкмета неадэкватнага сьветаўспрымання. Але тое ж імкненне дае пра сябе значь таксама і ў дзейнасці апазіцыі, якой рэжым увесь час «дапамагае кадрамі».

Людзі ж як драмалі, так і драмаюць. Нават арышт М.Чыгіра ня выклікаў пратэсту. Магчыма, гэта адбылося таму, што такога кшталту акцыі золь-

ныя наладжваць перш за ўсё структуры БНФ, якія ня надта былі ў тым зацікаўленыя.

Дарэчы, уся гэтая справа абароны Кебічавай канстытуцыі ад яе сучаснага і быццам нязменнага гаранта вельмі падобная на кампанію прыёму ў грамадзянства БНР. Парадаксальна, што адны і тыя ж людзі адным махам зьбіралі й подпісы за кандыдатаў у прэзідэнты, і заявы ў грамадзянства. Чужому воку гэта падалося дадатковым сьведчаннем таго ідэйнага заняпаду, у якім знаходзяцца нашы больш-менш дэмакратычныя сілы.

Тым часам новы вецер падзьмуў з Балканаў. У іншы час, у іншых умовах і пры іншых нацыянальна-свадомых лідэрах дэмакратычны рух выкарыстаў бы момант дзеля чарговай абразы бяссьільнага старэйшага брата. Няма таго, што раньш было! Маладыя фронтаўцы на ўгодкі 25 Сакавіка ўжо не «кахалі» НАТО на праезнай частцы, як у Валянцінаў дзень. Апазіцыя заціхла, а Лукашэнка тым часам «гераічна» зьлётаў у Бялград. Як кажуць, куды чорт з капытам, туды і рак з кляшнёй. Але па-мойму, і ўлады адчуваюць унутрыпалітычную небяспеку празмернай актыўнасці на паўднёва-заходнім напрамку. Таму ў афіцыйных СМІ да нядаўняга часу панавалі вельмі цікавыя катэілы з бязгледзых ваяўнічых заклікаў і істэрычных пацыфісцкіх дэкларацыяў.

Пад ціскам панславісцкага рэпрэсіўнага рэжыму, у спробах прапагандысцкае барацьбы зь ім дзіцячыя хваробы беларускага нацыяналізму набылі хранічны характар. Ідэалігічнае і псыхалёгічнае эпігонства рамантызму XIX ст. Двухсэнсоўнае стаўленне да Захаду, культурна-цывілізацыйная ці нават расава-храмасомная лучнасьць зь якім падкрэсліваецца раздражняюча часта і ў той жа час які разглядаецца як крыніца магчымай гегемоніі і ўніфікацыі культураў. Старыя крыўды на былых суседзяў-братоў па турме народаў і сацыягэры, карэнныя этнічныя меншасці. Нарэшце, ірацыянальныя антымаскоўскія настроі. Яны асабліва ўзмацніліся пасля згасання перабольшаных надзеяў на дапамогу крамлёўскіх лібэрал-бюракратуў супраць Лукашэнка. Сустрэча расейскіх і беларускіх дэмакратаў у «Прэзідэнт-гэтэлі», мне падалося, прадэманстравала цалкам неадэкватныя ўяўленьні першых пра нашу сытуацыю. Для расейцаў аніякая беларуская дзяржаўнасьць ня мае гістарычных перспектываў, эканамічных і сацыяльных падставаў. Яны ня бачаць, як яны памыляюцца.

Зьміцер Сіманаў

## Малады Фронт рыхтуе свой спэцназ

Малады Фронт распачаў падрыхтоўку маладзёвых камандаў, задачай якіх стане рэкламная й інфармацыйная раскрутка будучых рэформаў сярод студэнтаў, школьнікаў, працоўнай моладзі. Вось ужо цэлы месяц штопанядзелак у штаб-кватэры БНФ праводзяцца шматлюдныя курсы «Ды-Джэяў Ад-раджэньня». Сёньня ў іх працы бяруць удзел больш за 100 чалавек. Маладыя людзі праходзяць адмысловыя тэставаньні, слухаюць лекцыі па сыстэмнай арганізацыі шоў, масавай псыхалёгіі, тэхналёгіі Public Relations, шоў-бізнэсу, выконваюць спэцзаданьні (напрыклад, растрэбушыць Інтернэт на конт рэкламы рэформаў на Захадзе або падрыхтаваць 1,5 хвілінавы выступ на тэму «Тэлеведучыя святву»). Сэрыя з 12-ці сэмінараў прадугледжвае шырокае выкарыстаньне інтэрактыўных мэтадаў. Кожны ўдзельнік мае свой асабісты рэйтынг, які выражаецца ва ўмоўных балах і вызначае дзясятку лідэраў.

У працэсе навучаньня будучыя Ды-Джэі мусяць прайсці самыя сур'ёзныя выпрабаваньні: пад наглядом трэнэра правесці дыскатэку, арганізаваць шоў беларушчыны, змактаваць кампутарны тэкст, эмацыйна выступіць перад аўдыторыяй і г.д. Якраз напярэдадні 16 траўня 10-12 найлепшых навучэнцаў курсаў атрымаюць адмысловыя сэртыфікаты і адзнакі «Ордэн Ды-Джэяў». Для іх рыхтуюць



Больш за дзесяць тысяч чалавек прайшлі вуліцамі Менску ў «Чарнобыльскім Шляху».

ца праграмы індывідуальнага трэнінгу й канчатковыя зборы.

«Каманда ўнівэрсальных Ды-Джэяў — своеасаблівы шоў-спэцназ, — кажа Павал Севярынец, які ўзначальвае групу трэнэраў (дарэчы, таксама маладых людзей ва ўзросьце 22-25 гадоў). — Гэты «спэцназ» павінен прыцягваць да рэформаў ударную сілу — моладзь». Старшыня МФ лічыць, што такая каманда можа спатрэбіцца ў Беларусі вельмі хутка — можа, ужо ўвосені гэтага году.

Малады Фронт запрашае ўсіх зацікаўленых штопанядзелак а 17-й гадзіне ў Менску на вул. Варвашэні, 8.

Прэс-служба Маладога Фронту

Летась віншавалі вас з перамогай, калі там з «вышыняў» пацягнулі «НН» на суд за тое, што яна трымаецца клясычнай беларускай мовы...

Ды вось цяжка вытлумачыць, чаму вы назоўнікі ставіце ў давальным склоне пасля дзеяслова вучыць(-ца), навучаць? Прыклад: «НН»: Чаму вы вучыце свайго сына?» Гэта пытаньне Віктару Ганчару (гл. «НН», № 6, бачына 4). Трэба: Чаго вы вучыце свайго сына? Або вось іншы прыклад: «Мове Петрык навучыўся ў настаўніка беларускэй мовы...» (гл. «НН», № 6, бачына 2). Гэта ў Маскоўшчыне вучаць, навучаюць або «обучают» мове!

Жадаю вам усім добрага здароўя й найвялікшых ды найлепшых посьпехаў у працы й творчасці!

Кастусь Акула, Таронта

## НАШЫ ГАВОРАЦЬ ПА-НАШАМУ

Прыслухоўваючыся да багатых гаворак тутэйшай зямлі, я ўбачыла, што мы прыніжаем памяць нашага слаўнага вучонага Браніслава Тарашкевіча. Ну завошта гэта мы мову зямлі, якая нам верна слугуе (і мова, і зямля!) абазвалі клічкай «тарашкевіца» ды яшчэ ў двукосьсе ўзялі, як недзеяздольную? А я вось зрабіла інакш. Як прыйшла ў хату цётка-перапісчыца, я й запісала на іхнае «ФІО» — Ганна Сыцепулёнак, дачка Пятра. Цётка вочы вылучыла:

— У беларусаў такова нет.

— Вы кажаце слушна, няма імён па бацьку.

І запісала сябе й дзяцей ліцьвінамі, роднай мовай — ліцьвінскую, іншыя мовы, якімі валодаем — расейская. Праўда, мой Міколка да чужой мовы шчэ не дапаяў, затое ён, разумнік, ужо заўважае памылкі ў кніжках, якія яму даюць у школьнай бібліятэцы. Цётка-перапісчыца роўненька выйшла з нашай хаты, а я тут Вам зараз распавяду пра гэтыя памылкі ў нашай мове, бо не адна я іх бачу.

Дык вось Міколка-першакласнік у бібліятэч-

най кніжцы ўбачыў напісаньне «у акне» і паправіў: «Трэба пісаць — «у вакне». «Ну так, — кажу, — і твая бабка гаворыць. Паставіла чыгунку на вагонь. Таму й я кажу: села ў ваўтобус. Пасьля «у», калі наступнае слова пачынаецца з «а», дабаўляецца «в».

Мае сыны ўзаконілі форму напісаньня «клас». Віталік напісаў верш зь Міколка пад назовам «Настаўнік-Першакласнік». Настаўніца Гладкая Тацяна прачытала яго вучням перад класам.

Хоць ты ў пушчу зьбягай да зьвяроў, хоць на звалку да бамжоў, як пачую пра «славутыя творы Адама Міцкевіча!» Так лёгка, не задумваючыся, мы калечым нашу мову! Міцкевічавы творы былі й застаюцца слаўнымі, знакамітымі, асёл жа застанецца слаўным, бо ў гэце слова ўкладзены адмоўны сэнс.

Думаецца, што дарма «нашаніўцы» ўсюды пішуць толькі «капэрта» — я на Мёршчыне ад цёткі Ніны (з дому Панізьнік) чула натуральнае «канвэрт». А на «цвявную капусту», каляфёры, мая мама ведае, як хораша кажа: капуста-цвётуха.

А вось якія харошыя дзядоўскія прыказкі я апошнім часам згадала:

Ня плаціць багаты, а плаціць вінаваты.

Бруд робіць цуд!

За варону замуж выйшла [прапала курыца, напрыклад].

Сьмерць і радзіны не глядзяць добрай гадзіны.

Як аддасі, дык знойдзеш, а як схаваеш, дык згубіш.

Разумных дзяцей шкода, а дурных — яшчэ больш.

Так поп, што бярэ й боб.

Плянэта твая такая [лёс, доля такая].

А слоўцы якія ў нас!

Мурнік — плянік.

Гадун — варажбіт.

Гарэніць — гарчыць [малако ў цельнай каровы гарэніць].

Сыямка, заране — надта рана.

Камсамолачка — ідэстка, функцыянэрка, без праўдзівай веры.

Пабяляны — эмалеваны.

Кацёлчкі — шарыкі.

Прыштыкі — тое, што па-расейску «изюминка».

Нешта не багавое — зусім благое.

Пачапіцца — значыць, павесіцца (выбачайце).

Ну й скем — кажуць пра сыжучу.

Процівень — наравісты, настырны чалавек.

Пішчаніцай лезе ў вочы — скажучь пра такога.

Сядзь зь ціхатою! — сварачца на дзяцей.

Бадун — мабыць, хітры дурань.

Малайцом, сыноч! — пахваліць мама сыночка. Ня кажуць «маладзец» ці «малайчына».

Мэрліна, мэрля — марля.

Не зацемнавай! — калі просяць адсысьці ад вакна (= ня засьці).

Прычындаля — інструмэнты, бо яны прычыняюцца да працы.

Салапяка — «малакасас», знаёмае, яшчэ ад Якуба Коласа слоўца.

Падмосьце — так хораша гучыць тое, што іншыя брудна называюць «козлы».

Рассусольваць — прамаруджваць (ад «суслы», «соскі»).

Як дала гасла! — у сэнсе: дала збой, згасіла нейкую звадку.

Праўда што! — згаджаюцца з тым, хто слушна кажа.

Прыдасца — надзець спатрэбіцца, падыдзе.

Сьпіткі-зедкі.

Уперад добра было! — параўнай Максімава: «Няма таго, што раньш было!» Выглядае, што мы стапталіся і зрабіліся ўжо «задам», бо адракліся ад даўніны, «пералуд». Каросту й тую сталі называць «часоткай». А пра яе цікавая прымаўка засталася: «Кароста — ня проста». Панская хвароба. Ад яе людзі не ўміраюць, але й ручкі не гуляюць. Альбо хто памятае яшчэ, што «кор» — гэта «адзёр». І кароста, і адзёр — хваробы набірушчыя, значыць, заразныя.

Не пакрыўдуйце, але Вы пішаце: «партнэр», а я — «напарнік». Вось так мы і ходзім з Вамі, панове, укружка. А чаму не ўжываць часцей спрадвечны зварот «Гаспадар», «Гаспадарыня»?

Ганна Матусэвіч, Койданава



## ПОСТ

## Заява

На пачатак траўня прызначана падпісаньне ў Горадні так званай «саюзнай дамовы». Тое, што гэта можа здарыцца ў нашым горадзе, зьяўляецца звышчынствам і абразай нашай нацыянальнай годнасьці. Менавіта ў Горадні 205 гадоў таму пад дуламі расейскіх гарматаў адбыўся апошні Сойм Рэчы Паспалітай, які зацьвердзіў акупацыю беларускіх земляў Расейскай імперыяй.

Мы лічым, што далучэньне Беларусі да Расеі нясе нашай краіне і ўсяму сьвету небяспэку фізычнага зьнішчэньня. Ужо неаднаразова зь дзяржаўных трыбунаў Менску й Масквы гучалі словы пра вяртаньне ў Беларусь ядзернай зброі. Расейскія «чырвона-карычневая» і прэзыдэнт Беларусі выступаюць за ваенны саюз зь Югаславіяй, які непазьбежна паставіць сьвет на мяжу трэцяй сусьветнай вайны.

Мы рашуча пратэстуем супраць прыезду ў наш горад расейскіх, беларускіх і югаслаўскіх мілітарыстаў-«інтэгратаў». Мы зьвяртаемся да жыхароў Горадні. Сёньня на нас ляжыць адказнасьць за лёс Беларусі і будучыню Эўропы. Давайце ўсімі магчымымі законнымі сродкамі спынім злачынныя намеры і ўратуем сьвет ад катастрофы.

*Данута Бічэль-Загнетава, Эдвард Дзьмухousкі, Дзьмітры Кісель, Алесь Краўцэвіч, Алесь Лобан, Мікалай Маркевіч, Андрэй Мялешка, Андрэй Пачобут, Віктар Сазонаў, Уладзімер Хільмановіч*

## Засьвярбелі кулакі

23 красавіка ў Менску а 7-й гадзіне вечара быў зроблены напад на паэта і журналіста, сталага аўтара «НН» Славаміра Адамовіча. Двое злачынцаў атакавалі яго ў пад'ездзе дому, дзе знаходзіцца рэдакцыя «НН», куды Адамовіч і накіроўваўся. У выніку непрыцяглае сутычкі паэт атрымаў лёгкае пашкоджаньне твару. Сьведкамі здарэньня сталі жыхары кватэраў, якія пачулі крыкі і набралі 02. Міліцыянты зьявіліся хутка, але на месцы інцыдэнту ўжо нікога не засьпелі.

С.Адамовіч сьцьвярджае, што яго высочваюць спэцслужбы рэжыму ў зьвязку зь ягонай дзейнасьцю на пасадзе сакратара Менскай гарадзкой камісіі па выбарах прэзыдэнта Беларусі, якія прызначаныя на 16 траўня. Гвалтоўныя дзеяньні спэцслужбаў маюць намер запалохаць патрыётаў, якія захоўваюць вернасьць закону і Беларусі.

С.Адамовіч кажа, што найўна паловаць тычаю ў твар чалавека, які прайшоў Лукашэнкаву турму і сухую галадоўку. А тое, што з набліжэньнем дня выбараў у дыктатуры засьвярбелі кулакі, сьведчыць толькі пра адно: рэжым губляе вытрымку, баіцца сам і спадзяецца, што спужаемся мы.

Міраслаў Чантарыцкі

## АД ПЕРАМОГІ ДА ПЕРАМОГІ

*Працяг са старонкі 1.*

З крахам камунізму ў Эўропе пад канец другога тысячагодзьдзя засталася адна глянцальная праблема, якую агучыў папа Ян Павел

ІІ, а менавіта — права нацыяў на самавызначэньне, якое шматкроць дэкларавалася, але да сёньня не знайшло свайго нарматыўнага ўвасабленьня. Імклівы распад СССР, Югаславіі і Чэхаславацкай скаталізавалі нашмат больш праблемаў, чым можна было прадбачыць. Сэпаратысцкія рухі ўскалыхнулі ўвесь кантынэнт, аднак міжнародна прызнаных мэханізмаў усталюваньня справядлівасьці пакуль няма. Насуперак лёгіцы марксізму, быццё абганала сьведамасьць.

Глянцальнае «халоднае» супрацьстаяньне зьмянілася ланцугом цяжка прагназаваных лякальных канфліктаў, спароджаных знутры. Таму дзеля гарантыяў бясьпекі Эўропа інстынктыўна абірае сабе шлях да стварэньня не палярнага, а беспалярнага парадку, які можа забясьпечыць стабільнасьць і прадукцыйны шматбаковыя канфлікты.



*Людзі радыся вітаюць войскі НАТО ў шматпакутнай Босьніі*

Беспалярнасьць — гэта сыстэма калектыўнае бясьпекі, супольнае эканомікі, калегіяльнасьць у рашэньні праблемаў кантынэнту, найперш у сацыяльнай сфэры і экалёгіі. Як і любая калегіяльнасьць, дзе рашэньне большасці абавязковае для астатніх, яна нясе з сабою страту пэўнае часткі суверэнітэту, калі разглядаць суверэнітэт як самадастатковую каштоўнасьць. Але якая вышэйшая мэта нацыі? Быць вечнай. Захаваць сваю культуру, мову і традыцыйныя каштоўнасьці. У гэтым сэнсе менавіта беспалярны, шматмоўны, шматкультурны сьвет ёсьць пакуль адзіным гарантам супраць накіданьня культурнае манаполіі адной, двух ці трох нацыяў усім астатнім. Пры калегіяльнасьці эўрапейскіх арганізацыяў, слова самых малых іхніх сяброў важыць гэтулькі ж як і вялікіх. Больш за тое, нацыі, якія нядаўна стаялі на ўскрайку глянцальных культурных працэсаў, міжволі выпростваюцца, ледзь ня змушана забясьпечваюць сябе культурна і інфармацыйна на ўзроўні нацыяў вялікіх. Стан абавязвае...

Навошта ж гэткай «пастаральнай» Эўропе армейскі кулак? З той проста прычыны, што ня ўсе нацыі гатовыя прыняць гэткую сьветабудову, песьцячы ў сабе міты пра сваю выключнасьць. А па сутнасьці, ня будучы гатовымі да выключна культурнага і эканамічнага спаборніцтва, імкнучы забясьпечыць сабе гэтакія прывілеі, якія б кампэнсавалі ім эканамічную і сацыяльную недаразьвітасьць. І гучна ляскаюць дзьвярыма, што гэтыя распаханулі перад імі ветлівыя й адукаваныя заможныя суседзі. На жаль, лёгка гэткага супрацьстаяньня непазьбежна вядзе да ўзброеных канфліктаў, бо ніводная краіна на кантынэнце ня можа існаваць сама па сабе, будучы аперэзаная з усіх бакоў адзінай Эўропаю. Якая альтэрнатыва? Спакойна назіраць за крывавай бойняю на Балканах і ня ўмешвацца?

Так, сапраўды, існуюць гэтак званыя «міратворчыя кантынгентны» ААН у блакітных касках. Але, па-

першае, іх функцыі няпэўныя.

Напрыклад, — стаяць на лініі агню паміж бакамі(!?). Па-другое, у іх няпэўнае кіраўніцтва, што дазваляла шматкроць розным дзяржавам папросту адклікаць сваіх ваякаў з зоны баявых дзеяньняў, калі яны раптам былі з чым нязгодныя. «Голубыя уходы» — пад гэткай загатоўкай расейскі часопіс «Огонек» зьмясьціў рэпартаж пра вывад ааньскага кантынгенту ў Анголе, хоць вайне ў гэтай краіне не відаць канца. Нідзе кантынгентны ААН ня вырашылі ваенных задачаў. А таму дзеля ўсталюваньня міру ў Босьніі ААН зьвярнуўся менавіта да НАТО, з мэтай эфэктыўна скарыстаць вайсковую моц. І гэта была другая перамога НАТО, на гэты раз у сапраўднай вайне. І сёньня ўдзячная Босьнія накіравала сваю дэлегацыю ў Вашынгтон, хоць яна не ўваходзіць ні ў НАТО, ні ў Рату паўночнаатлянтчнага партнэрства.

Сёньня альянс НАТО — гэта 19 дзяржаваў, маленькіх і вялікіх, вельмі багатых ці проста заможных, каталіцкіх, пратэстанцкіх, атэістычных, праваслаўных і мусульманскіх, але гэта тыя дзяржавы,

СЛОВА АЙЦА АНДРЭЯ  
НА НЯДЗЕЛЮ РАССЛАБЛЕНАГА

*«Тады адкрыліся ў іх вочы, і яны пазналі Яго...»*

*Лк. 24.31а.*

У Эвангельлі паводле Лукі апісана гісторыя двух вучняў Ісуса Хрыста, якія спадзяваліся, што Ісус сапраўды зьяўляецца тым абяцаным Збаўцам, але пасля таго, як Ісус памёр, зьняверыліся. Зьняверыліся так моцна, што не зважаючы на апавяданьні жанчын Міраносіц, якія бачылі адвалены камень, пустую магілу і чулі словы анёлаў: «Ісус жывы», не зважаючы на апавяданьні Пятра і Яна, якія бачылі тое самае, гэтыя вучні пакінулі Ерусалім і пайшлі ў мястэчка Эммаўс. Эвангелье распавядае нам, што на дарозе да іх падыйшоў Уваскрослы Хрыстос, але яны не пазналі Яго. Не пазналі яны Яго нават тады, калі Ісус пачаў размаўляць зь імі. Ён патлумачыў ім, што так менавіта павінна было стацца са Збаўцам, што менавіта гэта прарочаць прарокі, пачынаючы ад Майсея. Толькі калі яны прыйшлі да Эммаўсу і селі вячэраць, а Ён «узюў хлеб, благаславіў, разламаў і даў ім», толькі «тады адкрыліся ў іх вочы». Так вучні з Эммаўсу пазналі Ісуса Хрыста ў Ёўхарыстыі.

У Эвангельлі ад Яна апісана гісторыя спатканьня Марыі Магдалены з Уваскрослым Хрыстом. Калі яна стаяла побач пустой магілы, яна ўбачыла Ісуса, але не пазнала Яго. Толькі калі Ён вымавіў ейнае імя, яна пазнала Яго.

Апостал Тамаш пазнаў Ісуса, убачыўшы раны, вучні з Эммаўсу пазналі Ісуса ў Ёўхарыстыі, Марыя Магдалена пазнала Яго, калі Ён вымавіў ейнае імя. Сёньня Ісуса таксама можна спаткаць па-рознаму, альбо ў Ёўхарыстыі, альбо пачуць, як Ён кліча цябе, вымаўляючы тваё імя, альбо ў іншы спосаб.

У мінулым годзе ў нашай парафіі былі рэкалекцыі пад час Вялікоднага посту. Я папрасіў аднаго маладога чалавека, каб ён распавёў для ўсіх пра тое, як ён стаўся хрысьціянінам.

Ён распавёў сваю гісторыю: ён вырас у звычайнай савецкай сям'і, вучыўся ў звычайнай савецкай школе, меў сяброў — нармальных людзей, як большасць з нас. Аднаго разу яму

прапанавалі ўзяць удзел у пілігрымцы зь Віцебску да Полацку, якую ладзяць штогод маладыя грэка-каталікі. Ён згадзіўся. Пяць дзён ён перажыў, як бы патрапіў у іншы сьвет, ён убачыў зусім іншых людзей. Такіх адноснаў паміж маладымі людзьмі ён яшчэ ня бачыў, кожны ставіўся да другога са шчырым жаданьнем памагчы, яны заўсёды ласкава пасьміхаліся адзін аднаму, калі трэба было нешта зрабіць, заўсёды падраджаліся некалькі чалавек. Што гэта за людзі? Яны называюць сябе хрысьціянамі. Хто такі Хрыстос?

Сёньня гэты малады чалавек — хрысьціянін, навуцаецца ў Каталіцкім Унівэрсітэце ў Любліне. Як ён сам кажа, ён спаткаў Ісуса праз тых маладых людзей.

Адзін сэмінарыст, будучы сьвятар, распавёў мне, як ён, менскі вулічны хлопец, спаткаўся з Хрыстом. Аднаго разу ён убачыў Новы Запавет. Што гэта за кніга? Чаму хрысьціяне ставяцца да яе, як да Сьвятой кнігі, што там напісана? Ён прачытаў першае Эвангелье, Эвангелье паводле Мацьвея проста за ноч. На раніцу ён вырашыў, што мусіць прыняць Хрост, а пасля служыць Ісусу сьвятаром. Зразумела, што ўсё ня сталася адразу, але ён на дарозе, на дарозе з Уваскрослым Хрыстом.

Беларусь ідзе таксама па дарозе. Мы самі называем гэтую дарогу Чарнобыльскай. Гэтая дарога, вельмі падобная да дарогі зь Ерусаліму да Эммаўсу. На Чарнобыльскай дарозе, як і на той да Эммаўсу — зьняверанасьць, сум, боль, сьлёзы і роспач. Пачуцьцё нейкай падманутасьці. Мы пазналі жывіцё, мы чакалі радасьці і здароўя для сябе і сваіх дзяцей, а замест гэтага — хваробы, дэфіцыт імунітэту, атручаныя рэкі, палі, лясы. І здаецца, сонца ўжо ня так ярка сьвеціць...

Але можа варта азірнуцца, можа, як піша Ян, «стаіць паміж вамі Нехта, каго вы ня ведаеце?» (Ян. 1. 26.)

Ён сам выйшаў нам насустрач.

Азірніцця.

*а. Андрэй Абламейка*



# ЛЮСТРА ДЗЁН

## НЯБЕСНАЯ ПАПАРАЦЬ МАНДЗЮСАКА

Мандзюсака — японская папараць-кветка. Але цвіце яна не ў вільготным змочным лесе, а на нябёсах. І даруе свайму шчасліваму назіральніку загадкавую магчымасць усё астатняе жыццё пазбягаць зла ў сваіх дзеях. Тэатральная трупя «Мандзюсака» з радзімы нябеснай краскі гасцывала ў Беларусі пры канцы сакавіка і на пачатку красавіка, вандруючы па самых забруджаных раёнах Магілёўшчыны і Гамельшчыны ды даруючы хвілі радасці чарнобыльскім дзецям...

Старыя й малыя былі ў захапленні. Яны ляскалі ў далоні, шырака ўсміхаліся ды часамі пішчэлі з асалоды. Рэдкія «дарослыя» непаразумела варочалі галовамі, пэўна, спрабуючы ўцяміць, што дзеецца, але не задавалася... Толькі непасрэднасць разумела хуткія словы чужой мовы й сакавітыя вобразы чужой плястыкі. Ды й чаму чужой? Хіба не хапае аднаго імгнення, каб працяў душу боль нечага гора ці заказытаў у грудзях агонь нечай любові? Хіба не адным імгненнем успыхвае знічка захаплення або цяжкі ўскліп роспачы? Хіба не ў адным каханні аснова чалавечага жыцця?..

Каханьне... Яно — на цяжкіх паясах чароўных

кімано. Яно — на бліскучым лязе старога самурайскага мяча. Яно — у самім зьяўленні «Мандзюсака» ў Беларусі. І хіба не яно ў такіх падобных на нашыя малітвах, праспяваных трупай тэатра ў адселеных вёсках Чачэршчыны ды каля абязбожанай Сафіі ў Полацку?

...Разьюшаны менскі завуч дарэмна спрабаваў выціснуць дзяцей з маленькай школьнай залы. Маўляў, дзея скончаная — усе на ўрок, а йначай... Ягонны «страшкія» словы патаналі ў цеплыні павольнай незнаёмай музыкі. Дзеці збіліся да самае сцэны ды прагна лавілі жывыя дзіўныя словы разьвітання й непаразумелыя гірагліфічныя роспісы на праграмках. Як усё сымбалічна! Міжволі ўгадаеш словы таямнічага верша кіраўніцы «Мандзюсака» Кіёэ Фудзінака:

Сыцхла віхура...  
Нарэшце сабраліся зноў  
Вашыя душы.  
Па небасхіле сівым  
Поўня, бы човен, плыве.  
Восем аблокаў  
У месяцовым сьвятле —

Добрая вестка!  
Значыцца, змога й боль  
Хутка міне назаўжды.  
Неба адбітак  
У люстры вазёрнай вады  
Зьлёгка йскрыцца.  
Песьня блукае праз ноч,  
Песьня з глыбіняў душы.  
Гэтаю ноччу  
Хай Бадхісатва Каннон  
Сэрца раскрые,  
Быццам бы келіх сакэ,  
Поўнае дзіўнага сну.  
Здарыцца можа —  
Зьнешнюю існасць сваю  
Ён ператворыць  
Словам у вецер або  
Кветак агністы дзірван.  
Водару леці  
Ціха абгорнуць тваё  
Змоглае цела.  
Змоўкні й прагна глядзі  
Танец нябесных красунь.

Андрэй Захаранка

## ЧАРНАГОРЫЯ СУПРАЦЬ ЮГАСЛАВІІ

Сытуацыя на Балканах у асьвятленьні прарасейскіх СМІ выглядае як агрэсія НАТО супраць мірнае Югаславіі, адзіным паратункам для якога можа быць толькі вайсковая дапамога з боку Беларусі й Расеі. Пра галоўную прычыну новага балканскага канфлікту — косаўскую праблему — амаль ніхто ня згадвае. Пра крывавыя рэйдзі сэрбскай паліцыі супраць альбанскага жыхарства Косава і дыктатуру Мілошавіча маўчаць. На трупях касавараў ды сылях сэрбаў ідзе вялікая палітычная гульня пад сьцягамі мітычнага «славянскага братэрства». Як спроба застрашыць НАТО ды скарыстацца расейскаю зброяю выглядае задума Мілошавіча далучыцца да беларуска-расейскага саюзу. У афіцыйных СМІ шмат гавораць пра пастанову югаслаўскай Скупшчыны аб прыняцці краіны ў склад гэтага саюзу. Пры гэтым ніхто ня кажа, што яна нелегітымная, бо прынятая без уліку думкі Чарнагорыі. Чарнагорыя ж мае сваё, адрознае ад афіцыйнага Бялград, гледзішча на падзеі вакол Косава.

Чарнагорыя даўно адхіленая ад удзелу ў саюзных органах Югаславіі, і яна, закладнік бязглуздае палітыкі дыктатарскага сэрбскага рэжыму, усё больш схіляецца да выхаду з фэдэрацыі. Малады прэзыдэнт Чарнагорыі Міла Джуканавіч — сымбаль імкнення адной з найстарэйшых славянскіх дзяржаваў да незалежнасці і непрымання ідэяў славянскага расізму. Ягонае гледзішча будзе цікавым чытачам «НН», калі ўзяць пад увагу падабенства беларускага й чарнагорскага бяспраўнага становішча ў складзе адпаведных саюзаў.

— Як спадар прэзыдэнт ацэньвае ідэю Мілошавіча аб далучэнні Югаславіі да Саюзу Беларусі й Расеі?

— Мілошавіч фармальна пераўтварыў сваю ідэю ў ініцыятыву югаслаўскага парлямэнту. Гэтак званага парлямэнту, бо прадстаўнікі Чарнагорыі ня ўдзельнічаюць у Скупшчыне. Югаслаўскія фэдэральныя інстытуты фактычна даўно ня дзейнічаюць. Саюзны парлямэнт існуе ва ўрэзаным стане, таму па сутнасці ягоная прапанова аб далучэнні да Саюзу Беларусі й Расеі ня мае пад сабой ґрунту, бо сваё гледзішча мусіла выкласці й Чарнагорыя. Мілошавіч скарыстоўвае сытуацыю, калі Югаславія апынулася ў стане вайны з НАТО і жадае ўцяг-

нуць у канфлікт Расею, каб паказаць слушнасць сваёй тэорыі, быццам з Балканаў пачнецца III сусветная вайна. Мілошавіч у сваіх амбіцыйных задумах спадзяецца скарыстацца зь сяброўскага й спагадлівага стаўлення Расеі да Югаславіі.

— З спадаром прэзыдэнтам не было кансультацыяў з сэрбскага боку?

— Не, аніхто не кансультаваўся ані з мною, як з прэзыдэнтам Чарнагорыі, ані з нашым парлямэнтам.

— Якое Вашае стаўленне да праблемы альбанскіх уцекачоў, якіх шмат у Чарнагорыі?

— Косаўская праблема мусіць быць разьвязаная палітычным чынам. Кожны від гвалту ў Югаславіі — гэта памылка. Я папярэджаў пра памылковасць вайсковых акцыяў у Косаве. Калі НАТО хоча нанесці паразу Мілошавічу ды зьліквідаваць ягоны дыктатарскі рэжым, дык гэтага ня ўдасца зрабіць з дапамогай зброі, бо гэта толькі ўзмацняе яго. Праблема Косава мае сваю перадгісторыю ад часу скасавання 10 гадоў таму косаўскае аўтаноміі, і ўжо тады трэ было шукаць выйсця, а цяпер, калі канфлікт зацягнуўся, распачынаньне вайны сталася няслушным актам. Нашага голасу розуму не пачулі.

— Ці ёсць пэрспектыва дэмакратычных зьменаў у Югаславіі?

— Дэмакратычныя зьмены ў Сэрбіі патрэбныя. Мілошавіч супраць дэмакратыі, але пакуль ня будзе ўсталяваная дэмакратыя, казаць пра рэформы і ўдзел Югаславіі ў інтэграцыі з эўрапейскай супольнасцю немагчыма.

— Якія надзеі Вы ўскладаеце на косаўскага лідэра Ібрагіма Ругову і ці ўважаеце яго за чалавека, здольнага цяпер займаць пасаду прэзыдэнта Косава?

— Цяпер гэта нерэальна, бо Мілошавіч паказвае, што ён не разумее патрабаванняў часу. Некалі Ругова быў сапраўдным лідэрам Косава, цяперака яго з нацягам можна на-

зваць аўтарытэтным палітыкам. Патрэбная міжнародная ініцыятыва ва ўрэгуляваньні канфлікту, пэўны спадзеў ёсць на Расею. Чарнагорыя гатовая ў кожным разе зрабіць свой унёсак у стабілізацыю сытуацыі ў рэгіёне.

Вайна на Балканах ідзе пад няспыннаю плыняй хлусні, што ліецца на нашыя галовы з расейскіх СМІ ды з адначасовым неразуменьнем усяе глыбіні й складанасці сытуацыі з боку НАТО. Ніхто не прыслухаўся да думкі маленькае Чарнагорыі: яе без запытаньня амаль улучылі ў саюз зь Беларусіяй і Расеяй, на яе залятаюць натаўскія тамагаўкі, сюды ж уцякаюць касавары. Чарнагорыя фактычна выйшла з саюзу з Сэрбіяй, засталася аформіць гэта адпаведным юрыдычным актам. Для Сэрбіі Чарнагорыя — выйсце да мора, як Беларусь для Расеі — гэта найпростасе «вакно» ў Эўропу і закладнік у выпадку вайны. Досьвед гэтае маленькае рэспублікі ў наўднёвай Эўропе каштоўны для Беларусі, як для рэальнае ахвяры палітычных гульняў крамлёўскіх палітыкаў.

Падрыхтаваў Віктар Мухін

Косаўскія ўцекачы ў Чарнагорыі



Мы хадзілі аднымі калідорамі, ездзілі адным трамваем, частавалі адзін аднаго гарбатаю ды высвятлялі дробныя непаразуменьні. Мы ўздымалі келіхі на нечых днях народзінаў ды не забываліся стэлефанавацца, прыкладна ведаючы храналёгічныя арыенціры сьвятаў — ці то нашага Дня Волі, ці то мусульманскага Новага году. Апошнім разам з маім колішнім суседам па інтэрнаце мы «перасекліся» каля мэтро. Я вымавіла два словы, ад якіх зь ягонага твару адразу зьявілася звыклая прыветная разважлівасць. Словы былі — «Курдыстан» і «Аджалан»...

— Нашыя курды ўсе зьехалі, — сказаў Амран. — Нікога зь іх цяпер няма ў Менску. Ты хіба зусім ня памятаеш, якія між намі былі спрэчкі?

Можна падумаць, сам ён шмат разумеў у нашых колішніх спрэчках з палякамі ды ўкраінцамі!

Перш чым прайсць у Менску больш за пятнаццаць гадоў, мой сусед паспеў нарадзіцца ў правінцыі Гілян на паўднёвым захадзе Ірану, уцячы ад фундаменталіста Хамэіні, павучыцца ў Кабульскім унівэрсытэце, потым зьбегчы ад незразумелай яму савецка-афганскай вайны... Цяпер вырашае, ці вернецца на радзіму, ці паедзе на Захад, ці беларускія ўлады дадуць колішняму палітычнаму ўцекачу палітычны прытулак. Курдзкае пытаньне майго знаёмага глыбока хвалюе ня толькі таму, што сярод ягоных сяброў ёсць курды, але й таму, што ён — гілянец, прадстаўнік яшчэ адной з іранскіх нацыянальных меншасцяў. У Іране гілянцы маюць тыя ж правы, што й курды, а іранскі Курдыстан знаходзіцца з правінцыяй Гілян зусім побач.

— Усе курды, якіх я сустракаў у Менску, — працягваў знаёмец, — гавораць пра курдзкія праблемы настолькі эмацыйна і па-аджаланаўску, што часам забываюцца нават на праўдзівыя факты гісторыі і сучаснасьці...

Натуральна, я зацікавілася поглядам свайго іранскага суседа на гісторыю ды сучаснасьць курдзкага пытаньня.

### ВЫТОКІ

Вытокамі сваёй старажытнай дзяржаўнасці ў курдаў прынята лічыць перамогу над крыжакімі, дасягнутую пад кіраўніцтвам вялікага палкаводца Сурахадзіна Аюбі, вядомага як Саладзін. Зразумела, курды залічваюць яго першым у сьпісе сваіх нацыянальных герояў. Праўда, апанэнты такой трактоўкі гісторыі лічаць Аюбі зусім ня курдам, а пэрсам з паходжаньня, не забываючы ўдакладніць, што кіраваў ён ня курдзкім войскам, а зборным з многіх народаў «войскам ісламу».

Сем стагодзьдзяў таму курды разбурылі старажытную дзяржаву асырыяцаў. Пазьней яны трапілі разам зь іншымі народамі ў Атаманскую імперыю. Менавіта распад гэтай ды іншых імперыяў і нарадзіў многія зь сёньняшніх курдзкіх праблемаў. На пачатку XX ст. пасля паразы Атаманскай імперыі ў каляніяльнай вайне частка падудальных ёй тэрыторыяў адышла пад уладу Вялікай Брытаніі (Эрэрумскі ды Анаталійскі пакты 1909 ды 1913 г.). Пасля I сусветнай вайны, дзе Турцыя выступала ў хаўрусе зь Нямецчынай, распад імперыі працягваўся: да пераможцаў, краінаў Антанты, адышлі Ірак, Сырыя, апошняя частка Ярданіі... пад юрысдыкцыяй Стамбулу засталіся спрадвечна турэцкія тэрыторыі. Але разам зь імі — частка Курдыстану.

У 1915 годзе пачынаецца сапраўдная рэвалюцыя з мэтай стварэньня «новай Турцыі». «Бацька туркаў» Ататурк праводзіць так званую туркізацыю краіны. Курды адыгрываюць фатальную ролю ў гэтым працэсе, мабыць, ня ведаючы, што ваююць супраць саміх сябе. Выкарыстоўваючы курдзкія збройныя атрады, Ата-



# ЛЮСТРА ДЗЁН

## КУРДЫСТАН, ПАДЗЕЛЕННЫ НА ТРЫ

турк праводзіць этнічныя чысткі і вынішчае ў Турэччыне каля паўтара мільёна этнічных армянаў.

У 1919 годзе адбываецца чарговы і апошні перападзел межаў на мапе рэгіёну. Фактычна, умовы пры гэтым дыктуе Вялікая Брытанія. Стварэння незалежнай, прынамсі, хоць мінімальна, але ўсё ж асобнай дзяржавы курдаў, гэтым умовамі не было прадугледжана. Шмат для каго гэта выглядае незразумелым, улічваючы, што менавіта тады атрымаў незалежнасць раней каланізаваны Ірак — дзяржава, якая ніколі не існавала пад гэткаю назвай — у адрозненне ад Ірану-Пэрсіі, што ніколі не была нічыйей калёніяй. На пэрсідзкай мове слова «Ірак» азначае «за ракою». Па-нашаму кажучы, нібыта «Зарэчча» атрымліваецца.

Як мы ўбачым потым, гэтыя тры дзяржавы (Іран з даўняй нацыянальна-дзяржаўнай традыцыяй, шмат часу залежны Ірак і каланізатар Турэччына) праз фармаванне масавай псіхалёгіі ўскосным чынам адыграюць сваю ролю і ў лёсах курдаў.

Менавіта ў склад Турцыі, Ірану ды Іраку пасля апошняга перапазделу межаў і адышлі часткі разрэзанага межамі Курдыстану.

Навошта гэта было зроблена? Чаму землі з кампактным насельніцтвам, якое гаворыць на адной мове і мае агульныя традыцыі, трэба было гэтак размяжоўваць? Відавочна, ангельскія каланізатары ставілі свае стратэгічныя мэты. Напрошваюцца аналогіі з перасяленнем, выгнаннем цэлых народаў, іхным змешчваннем дзеля «фармавання адзінага савецкага народу» за Сталіна. Пры спробе вяртання да спрадвечных вытокаў, вызначэнні этнічных ды дзяржаўных межаў паміж народамі пры канцы існавання СССР тут жа ўзнікла блытаніна, што перайшла ў некалькі лякальных войнаў на Каўказе. Верагодна, што й Брытанія мела патрэбу ў існаванні патэнцыйнага асяродку нестабільнасці на Блізкім Усходзе на выпадак магчымага паслаблення тут свайго ўплыву.

Між тым вынікі такога падзелу неўзабаве пачалі з'яўдацца на сабе турэцкія курды. «Туркізацыя» дасягнула апагею. Было абвешчана, што ў Турцыі адгэтуль жывуць толькі й выключна туркі. Што да найменшасцяў, дык улады «новай Турцыі» не прызнавалі нават самога факту існавання. Курдаў сталі называць «горцамі», альбо «горнымі туркамі». Ім забаранілі ня толькі пісаць, чытаць, друкаваць, але й проста размаўляць на роднай мове. Яна, дарэчы, родная не турэцкай мове, а іранскай: яна ўваходзіць ня ў шорскую, а ў іранскую моўную групу.

### СПРОБЫ АДРАДЖЭННЯ

Сказаць, што курды да з'яўлення Абдулаха Аджалана не адстойвалі свайго права на самастойнасць, азначала б сказаць няпраўду. У 1943 годзе неразбярэху падзеяў II сусветнай вайны паспрабавалі скарыстаць для ўтварэння незалежнай рэспублікі курдзкія камуністы. На поўначы Ірану, куды ўвайшлі часткі Чырвонай Арміі, былі абвешчаныя дзве рэспублікі — Іранскі Курдыстан ды Іранскі Азэрбайджан. Дэкларавалі іхныя незалежнасць і дэмакратычнасць, што не замінала кіраўнічым партыям новых краінаў афіцыйна лічыцца філіямі КПСС. У пляны Іосіфа Сталіна ўваходзіла далучэнне абедзвюх рэспублік да СССР. Чырвоная армія выкінула з Ірану ў выніку Тэгеранскага пакту; прэзідэнт Трумэн тады пагражаў нават ядзернай вайной супраць СССР. Рэспублікі былі знішчаныя праманархіскім войскам Ірану пры падтрымцы мясцовага на-

сельніцтва. Каля 10 тысяч чалавек у выніку эмігравалі ў Савецкі Саюз, неўзабаве папоўніўшы «насельніцтва» ГУЛАГу. Пракамуністычныя лідэры іранскага Курдыстану, якіх ня змог пакараць сьмерцю іранскі шах, на эміграцыі як бы выпадкова загінулі ў аварыях ды няшчасных выпадках.

Курдзкі рух у Іране пайшоў на спад і змог узняць галаву толькі пасля скідання ў 1979 годзе шаха дынастыі Пахлеві. Іранскія курды спрабуюць дамагчыся эканамічнай і культурнай аўтаноміі ў складзе гэтай краіны, але аята-ла Хамэйні душыць іхную барацьбу ня менш жорстка, чым знішчаны ім ягоны папярэднік. На думку майго знаёмага, пры ўсім сваім фундаменталізме Хамэйні не хацеў дзяржавы, у якой усе мусульмане былі б роўнымі, як гэта запісана ў Каране. Пасля сьмерці Хамэйні ягоныя пераемнікі сталі праяўляць большы лібэралізм у курдзкім пытанні. Аднак яшчэ задаўга да праяваў гэтага лібэралізму іранскія ўлады негалосна падтрымлівалі рэвалюцыю курдаў, што ўспыхнула ў 1975 годзе ў суседнім Іраку пад кіраўніцтвам Мустафы Барзані. Падтрымка была абумоўленая пэўнымі супярэчнасцямі, якія на той час існавалі паміж уладамі дзвюх суседніх краінаў. Рэвалюцыя была

публікамі падказвае, чаму сёння курдаў можна пабачыць на мітынгх камуністаў, дык ідэалёгія партыі Аджалана тлумачыць карані іншага хаўрусу. Скажам, у гарадах Нямецчыны разам з курдамі на іхныя вулічныя акцыі ня рэдка выходзяць нэанацисты. Справа ў тым, што фактычна КРП — арганізацыя шавіністычнага, прафашыстоўскага кішталту. Яна прапагандуе гвалт і забойствы, лічыць ворагамі ўсіх туркаў, з навародкамі ўлучна, а таксама іракцаў ды іранцаў усіх плямёнаў і народнасцяў. Мой знаёмец, які да знаёмства з сябрамі КРП сымпатызаваў курдам і шкадаваў іх, пабыўшы без віны вінаватым у курдзкіх праблемах, «ворагам»-іншародцам, цяпер па-свойму ставіцца да паняццяў «курдзкі народ» і «Курдзкая Рабочая Партыя». Што да ідэалёгічнага хаўрусу партыі Аджалана з «нэанаци», то менавіта нянавісць да туркаў увогуле і нямецкіх туркаў, у прыватнасці, яднае адных і другіх. У Нямецчыне пасля II сусветнай вайны асела даволі шмат туркаў, якія, між іншым, адыгралі сваю ролю ў адбудове краіны пасля паразы гітлераўскага рэжыму.

Нягледзячы на розніцу ў радыкалізме мэтай і сродкаў барацьбы з вялікай часткай нетурэцкіх курдаў, КРП мае свае базы на тэрыто-



Курдакі паўстаец

падаўленая пасля заключэння паміж Багдадам і Тэгеранам дамовы аб спыненні дапамогі паўстанцам. Цікава, што Мустафа Барзані пасля паразы курдаў у Іраку эміграваў у Іран. У выніку рэвалюцыі іракцаў Курдыстану ўлады краіны далі аўтаномію. Аднак пазней, калі яна выканала сваю «суццасальную» ролю, яе анулявалі.

### ПАРТЫЯ АДЖАЛАНА

Курдзкая Рабочая Партыя (КРП) узнікла на мяжы 70-х і 80-х гадоў. Найбольш прыхільнікаў яна займала ў курдаў Турэччыны, што цалкам заканамерна: менавіта ў гэтай краіне этнічна курдзкае насельніцтва найбольш бяспраўнае. З патрыятычнымі курдзкімі рухамі Ірану, якія дзесяцігодздымі адстойвалі права свайго народу на аўтаномію, КРП сувязяў ня мела. Больш за тое, разыходжанні ў мэтах і сродках іх дасягнення даходзілі нават да збройных сутычак паміж курдзкімі патрыётамі Ірану і атрадамі Аджалана. Як вядома, КРП, найбольш вядомая й радыкальная арганізацыя курдаў у свеце, ставіць на мэце нацыянальнае самавызначэнне ды стварэнне незалежнай курдзкай дзяржавы. У адрозненне ад іранскіх курдаў з іхнаю выключна мірнай барацьбой за аўтаномію, КРП ня грэбуе тэрактамі й забойствам дзясяткаў людзей.

Калі гісторыя з магабэдзкімі прасавецкімі рэс-

рыі Ірану ды Іраку. Праўда, частка тамтэйшых курдаў лічыць Абдулаха Аджалана ня «бацькам курдзкага народу», а ягонай ганьбай. Ходзіць шмат чутак пра сувязі Аджалана з італьянскай мафіяй і вялізныя сумы «наркадаляраў» на ягоных замежных рахунках.

Ці мог у Турцыі паўстаць нейкі іншы, адрозны ад КРП, менш радыкальны ў сродках барацьбы, не шавіністычны й не мафіёзны рух курдаў? Мой знаёмы іранец катэгарычны: не, ня мог. Зь ягоных словаў, любы рух мірнага супраціву курдаў (кішталту нашага БНФ) быў бы проста фізічна вынішчаны турэцкімі ўладамі. Гвалтоўныя дзеянні і ідэалёгія КРП — параджэнне акупацыйнага гвалту.

### ТРЫ КУРДЗКІЯ НАРОДЫ?

«Самавызначэнне курдаў — лёзунг, які мае права на існаванне, але ня мае сэнсу, — лічыць Аман. — Ня мае таму, што аб'яднанне аднаго народу немагчыма ажыццявіць на грунце трох цалкам адрозных культураў». Прадстаўнікі курдзкае нацменшасці ў Іране, Іраку й Турэччыне ў апошнія дзесяцігоддзі існуюць у вельмі розных, часам непараўнальных умовах. Прыкладам, у Іране ў курдаў ёсць рэальная магчымасць развіваць сваю мову й літаратуру. Па краіне распаўсюджваецца сямнаццаць пэрыядычных выданняў на мовах нацыянальных меншасцяў (і нават на дыялек-

тах), і гэта толькі выданыя агульнаіранскія. Па рэгіёнах іх яшчэ больш. Курдзкамоўная прэса — не вынятак з гэтага правіла. У іранскай частцы Курдыстану існуюць ня толькі газеты, але й радыё, тэлевізія на роднай мове тутэйшага насельніцтва — курдзкай. Дасягненні літаратуры й культуры курдаў у Іране агульнапрызнаныя, яны сталіся часткай культуры краіны. «Я кажу пра гэта зусім не з сваіх патрыятычных іранскіх перакананняў, — падкрэсліваў у гутарцы мой знаёмец, — а таму, што ўсё гэта ёсць насамрэч». Наяўнасць у Іране свабоды для нацменшасцяў тлумачыць пэўную памяркоўнасць большасці тамтэйшых курдаў, якім для ішчасця не стае толькі асаблівага статусу іранскага Курдыстану ўнутры Ірану.

Нічога з пералічанага вышэй курды ня маюць у Турэччыне, дзе іх працягваюць лічыць нейкімі «горнымі туркамі» і забараняюць нават размаўляць на роднай мове. Іхная нацыянальная годнасць настолькі прыніжана, што структура кішталту КРП і лідэр тыпу Аджалана паводле ўсіх законаў жыцця й лёгікі з філзафіяй ня мог не з'явіцца на гэтай глебе.

Што да курдаў Іраку, то яны, як іхныя браты ў суседнім Іране, не пазбаўленыя ўладамі сваіх СМІ. Але зразумела, што не ад добрага жыцця й дэмакратычнага ладу ўсе курдзкія СМІ — у апазыцыі да рэжыму Садама Хусэйна (дарэчы, яшчэ ў бытнасць Садама Хусэйна міністрам замежных спраў паміж Іракам ды Іранам увесць час узніклі праблемы з дэмаркацыяй мяжы на памежных курдзкіх тэрыторыях).

Ніводная з трох частак этнічнага Курдыстану ня мае статусу аўтаноміі ў складзе той ці іншай краіны. Між тым умовы жыцця й палітыкі ўладаў зрабілі сваю справу: іранскі, іракскі й турэцкі курд — абсалютна розныя людзі, як тры браты-блізніюкі, якіх выхоўвалі ў зусім розных умовах. Справа ня толькі ў пэрсідзкім альфабэце, якім карыстаюцца іранскія курды пры пісьме на роднай мове, а ў сьветаглядных і духовых адрозненнях. Іранскія курды лічаць сябе адным са спрадвечна пэрсідзкіх народаў і жывуць у сапраўды этнічна бліжнім атачэнні (уявіце сабе для параўнання беларусаў Смаленшчыны, якія мелі б беларускамоўныя СМІ, кнігадрук і школы). Курды Турэччыны й Іраку жывуць сярод шорскамоўных народнасцяў зь іншымі традыцыямі і пры той ці іншай ступені ўціску на этнічнай глебе пачуваюцца чужымі. Тым ня менш, як каза мой знаёмы, курдзкамоўная літаратура іранскіх курдаў — зьява, чужая для іхных суродзічаў зь іншых частак Курдыстану. Але гэта цалкам натуральная зьява для сучаснага Ірану, дадае ён. Духова больш блізкія адзін да аднаго курды Іраку ды Ірану.

У выпадку рэалізацыі такой ідэі КРП, як зьбіранне ўсіх курдзкіх земляў пад адным дзяржаўным «дахам», гэты народ напэўна б чакала не адзінства, а непаразумеўні, грамадзянская вайна й крывавая барацьба за ўладу. Доўгачаканы нацыянальны дом зусім не абавязкова аказаўся б тады для курдаў крэпасцю.

Сёння прыблізна 4,5 мільёны этнічных курдаў пражываюць у Іране і каля 7,5 мільёнаў — у Іраку. У Турэччыне ж курдаў больш, чымся ў гэтых краінах разам — пад 17 мільёнаў.

Пасля арышту Абдулаха Аджалана турэцкімі ўладамі курды ўсяго сьвету, падобна, забыліся на свае ідэйныя разыходжанні, выступаючы ў падтрымку лідэра Курдзкай Рабочай Партыі. Ягонае знявольненне, магчымае жорсткае абыходжанне зь ім і пакаранне сьмерцю, што пагражае яму, падштурхнулі курдаў да праяваў этнічнай салідарнасці. Нягледзячы на колішнія перастрэлкі з баевікамі КРП, іранскія курды цяпер праводзяць мітынгі салідарнасці з Аджаланам. Іранскія ўлады гэтыя мітынгі не забараняюць...

Тацяна Сьвітко



# КАЗКІ ЖЫЦЦЯ

## МІКОЛКА-ПАРАВОЗ

Колькі гадоў таму, калі я ўстаў пад бел-чырвона-белыя сцягі, адзін нацыяналіст аздачыў мяне просьбенькім пытаннем: «А які твой улюбёны беларускі літаратурны герой?» «Міколка-паравоз», — адкруціўся я. Але ўсё ж наважыўся тэрмінова й дэтальна пазнаёміцца з тым, ад чаго мяне на працягу майго школьнага навучання так доўга вызвалілі — з тоўстымі кіжкам на беларускай мове.

Я менавіта так і сказаў зьбянтэжанай бібліятэкарцы: «Дайце мне тры самыя тоўстыя кніжкі на беларускай мове». Замова была задаволеная хутка. Праз пару хвілінаў бібліятэкарка вынесла мне «На ростанях» Коласа, «Каласы пад сярпом тваім» Караткевіча і «Палескую хроніку» Мележа. Таўшчынёю тамоў я застаўся задаволены.

Першым на маім шляху зьявіўся вясковы настаўнік Лабановіч.

Непітушы сацыяліст з арыентацыяй на Расею. Чалавек даволі сумны, часам нават занудны. Але згадваю яго толькі добрымі словамі. Менавіта ён навучыў мяне сваёй мове, зрабіў завочную экскурсію ў Пішчалаўскі замак — цяперашнюю Валадарку і паказаў шлях да Вільні. На гэтым мы й разьвіталіся.

Наступны герой, вельмі малады, празрыстай душы чалавек, які, нібы Магэлан, адкрыў сваю краіну ды вырашыў стаяць за яе насмерць, падаў мне іншы ўрок. Слова «Беларусь» у яго арганічна спалучалася з залітай сьвятлом жырандоляў заліай родавага палацу, кінутай у твар пальчаткай, разьлітай па шляхетным наваколлі шчымлівай мэлёдыяй разьвітаньня з радзімай. Але, на жаль, я безнадзейна перарос маладога пана Загорскага ў цыннізм.

Але тое, што Беларусь — гэта яшчэ й беспраглядьдзе надзеяў і безвыходнасьць лёсаў, на ўсю поўніцу даў мне адчуць аўтар трэцяй тоўстай кніжкі. Якую я адкладаў на пасья, напалоханы ленынскім ляўрэатствам пісьменьніка. Толькі, як высветлілася, дарэмна. Гісторыя закінутай у балотах палескай вёскі Курані чыталася мною з імплэтам паглынальнага дэтэктываў.

Пасья я ня раз бываў у знаёмых мясцінах. На некалі вірлівым пляцы мястэчка Юравічы перад велічнымі руінамі езуіцкага калегіюму ляніва апамыляліся ўнукі Васіля Дзятла. На Берасьцейшчыне, у размаляванай маючым залі аднаго з закінутых шляхецкіх палацаў, тры яснавокія хлопчкі мірна рэзаліся ў буру. Нязьменнай засталася толькі Вільня.

На старое ж пытаньне я адказваю па-ранейшаму: «Міколка-паравоз» —


мой любімы герой. Я ніколі не прачытаю аднайменную кніжку. Але ездзіць на паравозе люблю. Асабліва да Вільні.

Зьміцер Бартосік

## ПРА ІДЭАЛЫ

У год, калі памер Сталін, мой бацька стаў у сваёй вясковай школе старшынём камсамолу. У той час ён быў захоплены Кастусём Каліноўскім і паклаў няма-ла намаганьняў, каб школе надалі імя сьлыннага паўстанца. Канстанцін Вікенці Каліноўскі ўяўляўся яму тады хлопцам у сялянскай сьвітцы, рыхтык як на палотках Гугеля й Кудрэвіч, дзе ён ачольвае сярмяжнае сялянскае войска. Юначы імплэт, аднак, ня быў ухвалены ў вышэйшых інстанцыях, хоць бацькава школа й выбілася ва ўзорна-паказальныя. Грамату далі. Пра Каліноўскага парайлі не шумець. Недзе тады ў юначых душах і былі пасеяныя зарьняты нязгоды і прынцыповае беларушчыны.

... Ідэалы-пэрсаналіі — усё ж справа ўзростава. І я быў у дзяцінстве неарыгінальны, калі марыў быць мараком, геолігам і лётчыкам. Тады для мяне ідэаламі былі пэрсанажы Стывэнсана, Вэрна і Сабачіні. Праўда, невядома адкуль, праклюнулася і любоў да каўкаскіх герояў з расейскае



літаратуры. Я вельмі шанаваў Шаміля, чым зьдзівіў настаўніцу тае самае літаратуры. Гэта і напісаў у сачыненні, што мае ідэалы — гэта Спартак, які ваяваў з Рымам і Шаміль, які ваяваў з Расеяй. Савецкая школа ў БССР спараджала і такія гібрыды. Бракавала толькі беларускага кампанэнта. Калі ж па праграме дайшлі да Каліноўскага, дык я «адхінуў усе сумненні разам». Натуральна, маё захапленне, па сямейнай традыцыі, было бязьмежным. Калі ж я перажыў і ўзрост Каліноўскага, дык узораў для перайманьня й шанаваньня стала меней...

Сталеючы, людзі разумеюць, што героі кнігі і кіно — гэта мастацтва. Толькі мастацтва... І пакрысе забываюцца на мушкетэраў, індзейцаў ды палярынікаў. Шукаюць узораў сярод жывых. Аднак ідэал — недасяжны. І ў набліжэньні многія куміры могуць аказацца ня гэтакімі, якімі нам іх малюе нашае ўяўленьне. Чытаючы кнігі Караткевіча, я ўяўляў яго калі ня Чорным Воінам, дык прынамсі Андрэем Беларэцкім. Мне пашчасыцца пазнаёміцца зь ім асабіста. Я не расчараваўся. Проста раз і назаўсёды пераканаўся ў тым, што творца й ягоная торчасьць ня тоесныя.

Аўтарытэтам для мяне ёсьць асобы, якіх я ведаю асабіста і якія мяне не расчаравалі на працягу нашага знаёмства. Асобы, якія мяне здзіўляюць. Мяне здзіўляе папа Ян Павал ІІ, які кожны дзень прамаўляе да людзтва, заклікаючы быць людчэйшымі, і, сярод бальканскае куламысы не шукае «сваіх» і «чужых», каб нешта зьмяняць у нашых душах. Мяне здзіўляе Васіль Быкаў, які па-ранейшаму піша і не мяняе сваіх прынцыпаў, які не пакідае старацца нешта зьмяняць у людзкіх галовах. Мяне здзіўляе мой бацька, які штодзённа ходзіць настаўнічаць за мізэрныя грошы, каб штосьці зьмяняць ва ўяўленьнях студэнтаў і па-ранейшаму шануе Кастуса Каліноўскага... Асобы, якія добра робяць сваю справу.

С.Н.

## «ПАСЬЛЯ ЛУКАШЭНКІ»

Кіраваць ён будзе нам 30 гадоў. Мне будзе 65, калі настане гэтае «пасля». Хоць я ня бачу сэнсу столькі жыць у такой краіне, як і не знаходжу жа-

даньня яе пакідаць. Можна лічыць маё прызнаньне прыкметай прыналежнасьці да «людзей на балюце». Наш праклён — каўтун. Гэта наш крыж. У кожнага народа ён свой. Перакласьці на іншыя плечы немагчыма.

Наконт трыццаці гадоў паведаміў Глоба. Я ня веру прадказальнікам. Але не магу не даваць веры паважнасьці намераў закулісных арганізацыяў, якія агучае падобная публіка. Узгадайце, што было ўкладзена ў вушы электарату: вамі будзе кіраваць 40-гадовы і г.д. Ён сам паўтараў, што прыйшоў «усур'ёз і надоўга», пакуль ня быў упэўнены. Але цяпер больш не паўтарае.

Ён, верагодна, ня стане прэзыдэнтам старэйшага брата, бо старэйшы брат развальваецца на кавалкі. Але затое яму паставяць помнік. Паводле Глобы. Толькі ня ведаю пакуль, дзе. Каля акадэміі навук, акадэміі мільцы, сельгасакадэміі, міністэрства калгаснага ладу або побач акадэміі мэханізацыі сельскай гаспадаркі? Ня выключана, што для помніка будзе насыпаны курган, ад кожнага калгасу — па машыне зямлі.

Выдатны шанец атрымае саюз пісьменьнікаў — паўтарыць лацінаамерыканскі літаратурны фэномен. Без дыктатарскага рэжыму такое найрад ці магчымае.

Будзе створана і даведзеная да выбітнага ўзроўню галерэя ягоных партрэтаў. У маёй шуфлядзе зьявіцца альбом паштовых марак з прэзыдэнцкімі сюжэтамі, цэлыя сэрты: «прыём у акцыябраты», «камсамольскі важак», «на ахове заходніх рубяжоў савецкай айчыны», «шлюб», «у саўгаснай канторы», «барэц з мафіяй», «стрэл у Лёзьне», «клятва на канстытуцыю», «сэлектарная нарада», «арнамэнт», «зынішчэньне шляхбаўмаў» і г.д. Дапускаю, што партрэт зьявіцца таксама ў цэрквах.

Надрукуецца вялікі збор твораў. Адных толькі праклёнаў супраць НАТО — цэлы том. Частотны слоўнік мовы: «жульё», «біць па мордзе» і ўсё такое. Скарынаўскі мэдаль атрымаюць усе гараданачальнікі ў краіне старэйшага брата — да райцэнтру ўлучна.

Усё гэта стане нашым «пасільным укладам» у сучасную эўрапейскую цывілізацыю. Праўда, каб пасья выйсьці з рабства, нам усё адно ня хопіць дзесяці гадоў...

Сяргей Астравіцкі, Горадня

## СЛОЎНІК ПАНЯЦЦЯЎ

### §4. АДАМ ГЛЁБУС І ДЭФЛЯЦЫЯ БЕЛАРУСКАЙ ЛІТАРАТУРЫ.

Куды глядзіць галоўная вуліца Менску, якая ў розных часох і пры розных рэжымах, натуральна, і называлася парознаму — праспэктам Сталіна, Леніна і нарэшце Скарыны? Яна глядзіць на Маскву.



У такой «адвольнай» плянамэтрыі прачытваюцца закладзеныя ў беларускай сталіцы сэнсы — быць горадам імпэрскага значэньня і адначасна гэткім сабе нэкропалем, дзе ўсё, асуджанае пэўнымі сіламі на сьмерць, памірае, адыходзіць, так што толькі ўважлівы назіральнік здолее распазнаць сыяды прамінулага, страчанага, зьбяёданага.

Нішто так не характарызуе Менску, як разьмешчаныя ў ім грамадзкія прыбіральні. Папершае, іх заўсёды катастрофічна не ставала, і таму ўвесь Менск ператвараўся ў адну вялікую прыбіральню. У адрозьненне ад сусьветнай практыкі, у ім няма і не было прыбіральняў пры мэтро, буйных установах гандлю і, нават, пры асобных кавярнях і іншых прадпрыемствах грамадзкага харчаваньня. Відаць, ужо на ўзроўні праектаваньня адпаведных фізіялягічных патрэбы ўспрымаліся падазронамі й нячыстымі, нечым такім, што савецкаму чалавеку сьветлага заўтра было чужое, чаго ён павінен быў катэгарычна выракацца ці, прынамсі, стрымліваць у сабе ў зародку. Па-другое, як казала мая знаёмая зь Нямецчыны, у Менску самыя сьмярдзючыя [грамадзкія] прыбіральні на сьвеце. Для мяне дагэтуль застаецца загадкай, што ж там так сьмярдзіць, выпаражненьні беларускіх грамадзянаў ці нешта большае. І, можа, гэтая тхліна раскладаньня проста зыходзіць з гэтага ўяўленьня намі на хвіліну нэкропалю?

Як бы там ні было, але ўжо адпраўленьне сваіх натуральных фізіялягічных патрэбаў для савецкага кіраўнічага зьявляе было па сутнасьці сэксам. У гэтым мы бачым пэрвэрзію. Увогуле, пэрвэрзія (ці, інакш, вычварэньне, перакручваньне, скрыўленьне) зьяўляецца ўнівэрсальнай характарыстыкай шмат якіх кавалкаў старой і новай беларускай рэчаіснасьці і, у тым ліку, стану гуманітарнай веды. Возьмем, напрыклад, тое, што ляжыць пад рукой. Тое, што называецца ўва ўнівэрсальнасьці падручніках «сучаснай беларускай мовай» (дык як, паважныя таварышы акадэмікі, усё-ткі будзе па-беларуску — *форм ці формаў?*), на добры лад ёсьць ня чым іншым, як радыкальнай пэрвэрзіяй беларускай мовы як такой. Падумаць толькі, якому каласальнаму псэўдаўніфікацыйнаму ціску паддавалася мова, якая да пачатку ХХ ст. існавала ў нешматлікіх пісьмовых фіксацыях і фактычна ня мела ўласнай кніжнай традыцыі.

Малады беларускі пісьменьнік Адам Глёбус праяўляе цікавасьць да многіх бакоў жыцця. Таму й палавое жыцьцё, якое так старанна ігнаравалі яго беларускія літаратурныя настаўнікі, ня можа пакінуць Глёбуса абыякавым. Ён не здавальняецца голым апісаньнем адпаведных сцэнаў, яму хочацца дасягнуць максымальнай мастацкай разьняволенасьці. У выніку нярэдка перад вачыма чытача адкрываецца тое, што ў падручніках па сэксалёгіі называецца пэрвэрзіяй — у яго кнігах адна дама суполіцца зь пяцьма панамі, завязваюць трывалыя сьбраўскія сувязі людзі з нетрадыцыйнай сэксуальнай арыентацыяй і г.д. Ня трэба, аднак, забывацца, што для аўтара гэтая пэрвэрзія зьяўляецца ня чым іншым, як дзейным сродкам эмансыпацыі, адыходу ад састарэлых схемаў і канвэнцыяў.

Валерка Булгакаў



# ГІСТОРЫЯ

## Гэнрык Жавускі

З нас, старых, смяюцца, што мы заўсёды радыя гаварыць пра даўнія часы і пра даўнейшых людзей. Але што ж паробіш, калі й часы, і людзі тады былі лепшыя, чымся цяпер! Нязведаныя шляхі Боскія: Пан Бог гатовы быў пакінуць Садом, абы ў ім, прынамсі, з дзесяток праведных знайшлося, — ды няўжо гэткай малое лічбы ў нас не знайшлося? З тым ніколі не згаджуся. Нэндзасць і прыгнёт бывалі частымі звестунамі вялікага багачы. Таму людзі, дасведчаныя ў навуках Боскіх, якія асягнуць можна толькі цнатлівасцю сэрца і страхам нязмерным, пра гэта добра ведаюць; стогнуць, як той казаў, пад нястомным дабрабытам і радыя, калі які неспадзяваны клопат перарве ім трохі клубок, снуты заўсёды прыязным лёсам.

Гэткім быў Ягамосці Рэйтан, падкаморны Наваградзкі, якога ў маёй маладосці меў шчасце часта бачыць, бо хадзіў у школу з усімі ягонымі сынамі, апроч пана Міхала, які выходзіўся ў Нясвіжы з князем Каралем Радзівілам, гетманам вялікалітоўскім. Ягамосці падкаморны быў службоўцам, якіх і даўней нат на шмат было; бо і ў розуме надзвычайным, і справядлівасцю быў ледзьве ня роўны святым судздыям тым усяго людства Божага. А які быў пабожны і вернік! Што калі б не пакорнасьць, то мёртвых уваскрашаў бы. Ён то й быў асаблівым дабрадзеям айцоў езуітаў у Наваградку, а тамтэйшы бедны дамініканскі кляштар, дзякуючы ягонае шчодрасці, стаўся адным з найбагатшых на Літве. Бывала, ён штомесяц склікаў законнікаў у Грушаўку, каб разам пасыціць і рыхтавацца да споведзі, то як які вінавайца дысцыплінаю катаваў сябе і ня толькі сябе, але і ўсю чэлядзь. «Мой хлеб законны ясьце, — дык і патурайце мне», — і страху на ўвесь двор, калі зьяўляецца які дамініканец ці езуіт. І ніводны слуга ад яго не пайшоў: старэлі і паміралі ў яго, і былі настолькі адданыя, што ў агонь за яго скочылі б, хоць і быў грозны. Ды ня толькі слугі, але й жонка і дзеці былі як на духу перад ім. Шчасце незвычайнае меў ён: з бацькоўскай спадчыны багаты, стала багаче павялічваў сваё, хоць і здавалася, што пра яго ня дбаў. Ані спытаўся калі, што там на палатках робіцца. Аконамы яго як хочучы, так і правяць, а ён кажа: «У мяне пан Езус — гаспадар, Найяснейшая панна — гаспадыня». Гэткім быў ад усяго далёкім, што нават у спадчынны Бераздаў, што ў ваяводстве Полацкім ад Вялікіх Лук непадалёк, за ўсё жыццё быў усяго на пару тыдняў завітаў. Там жа, калі ўспадчынны яго па бацьку, шэсьць фальваркаў было, дзесям жа сваім пакінуў адзі-

# РЭЙТАН

наццаць. Меў ён яшчэ па бацьку Грушаўку, дзе жыў, трыста хат у Мазыршчыне, ужо з уласнага набытку, і дажывоўце ў Рубяжэвічах ад княжны канцелярыны Радзівілавай, якая, дзякуючы ягоным слухным парадам, мільёны сабе ацаліла. Ні перад кім не запягаў, ні аб чым не прасіў ні ў кога, і пра ўласныя інтарэсы не клапаціўся. Да ўшанаванняў і славы роўна быў абыхаваў: два разы абіраў яго дэпутатам, раз паслом, потым земскім судздыём, нарэшце быў ухвалены на найпершую пасаду ваяводства. І на ніводным з тых соймаў не прысутнічаў. Кожны лядум і кожны прывілей шукаў яго ў Грушаўцы, а ня ён іх у Наваград-



ку альбо Варшаве. Ён ня раз непакоіўся з-за гэткай трываласці ўдачы. Аднаго разу згарэў у яго гарэлачны склад, у якім захоўваўся колькадавы запас. Уратаваць нічога не ўдалося; на трыццаць тысячай пайшло добра з дымам; увесь дом быў у смутку, толькі ён адзін смяяўся.

— Хоць адзін раз не пашанцавала. Я рады, што пан Бог пра мяне памятае.

Ды было гэта, як жарт лёсу; дня не мінула, як атрымаў ён прывілей на староства Крычаўскае, якое за год яму прынесла больш, чымся толькі што страціў. Усе дома радаваліся, але ня ён: гэта звалілася яму, як камень з неба, бо ні стараўся, ні сувязяў пры двары ня меў. А ў жыцці сямейным які ён быў шчаслівы! Жонка, як той анёл у чалавечым абліччы, такая цнатлівая і прыгожая; сыны ў веку кавалерскім, ды такія, што кожны бацька пазайздросціць; а трох дачок, прыгожых паненак, можна было прыняць за малодшых

сясьцёр маткі. Яшчэ пры жыцці выдаў іх за нашчадкаў самых слынных радоў ваяводства. Адно ўзяў пан Павал Есьмян, харужы слоніскі, продак якога быў ваяводам смаленскім; другую выдаў за пана Казімера Гарабурду, староству вілядымоўскага, род якога ва ўсёй Літве ня меў над сабой старажытнашага; трэцяя пайшла за пана Яўхіма Рдултоўскага, кашталяна наваградзкага, які пасля сьмерці цясыця стаў падкаморым нашым. Да таго ж такі здаровы быў, што восемдзесят гадоў маючы, лекаў ня ведаў. І калі пачаў слабець, на чатыры гады прыкуты да ложка, пасля чаго і сьмерць прыняў, увесь пакрыты ранами, нязносны боль церпячы (так ле-

кары казалі, але па ім таго не відно было), калі ўсе плакалі, ён веселейшы як калі быў. Жартаваў:

— Рады я, што Божа пра мяне жывога ўспомніў і мушу я ў пакутах задумацца аб сваім лёсе: калі раней я сам сябе хвастаў, то зараз Ён мяне хвосча.

Без сумневу Пан Бог душу ягоную забраў на неба, а на зямлі між усіх годных дзяцей узнагародзіў яго Тадэвушам, адным з найвялікшых мужоў стагоддзя.

У школах пан Тадэвуш бадай ці не апошнім вучнем быў, бо да навук здольнасцяў ня меў, а ў гульнях задумлены і нават пануры; не было ў яго тае таварыскае жылкі, гэтак неабходнай, каб стаць папулярным. Айцы езуіты доўга высыліліся, каб адвучыць яго ад заўсёднай задумнасці, але пераканаўшыся ў марнасьці сваіх намаганняў, пакінулі ў спакой; а ў паводзінах сваіх быў вельмі добры і паслухмяны перад начальствам школьным, і хоць езуіты ў выхаванні школьнай моладзі былі вельмі строгімі, ды за колькі гадоў пан Тадэвуш ня быў ніводнаго разу аштрафаваны. Раз толькі яго моцна пакараў, і васьмь з якой прычыны. У чацьвертай клясе вучыўся Ўладзіслаў Аскерка, кашталяніч наваградзкі, унук апошняй з роду Гансеўскіх, якая з пасагам вялізную частку сваёй бацькавіны Аскеркам прынесла. Гэта быў хлопец вельмі разважлівы і надзіва здатны да навук. Неяк пад час майскай рэкрэацыі размова зайшла пра гетмана Гансеўскага, аб ягонай славе і заслугах. Адзін з вучняў сказаў, што далучыўшыся да Тышавецкай канфэдэрацыі, ён змыў з сябе ганьбу супрацоўніцтва з шведамі. Кашталяніч жа пачаў бараніць свайго продка, даводзячы, што той мусіў лічыцца з абставінамі і добра зрабіў, што, бачачы, што сябе загубіць ды не ўратуе краю, каб ацаліць жыццё сваё да часоў лепшых, пайшоў на мову з ворагам. На гэта пан Тадэвуш так абурэўся, што схпіўшы камень, запустыў ім у галаву кашталянічу — той ажно крывёю заліўся. Гэтая падзея нарабіла шуму на ўвесь кляштар. Гэты ўчынак пана Тадэвуша быў яму не на карысьць яшчэ й таму, што кашталяніч не абвінавачваў яго. Сам рэктар пакараў пана Тадэвуша, а потым загадаў яму на каленях прасіць прабацьчэння ў пакрыўджанага калегі. Але пан Тадэвуш, пад розгамі сызны ніводнай не пусціўшы, адказаў:

— Не папрашу.

Яго яшчэ некалькі разоў секлі, але нішто не дапамагло. Ён быў, як скала. Ксёндз рэктар ня стаў яго больш біць, каб не надарваць здароўя, але ў каталажку заперці загадаў, адкуль яго толькі на ўрокі выпускалі. Гэткім чынам хацеў да пакоры яго змусіць. Чатыры тыдні ён мужна вытрымаў, ажно пакуль сам Ягамосці Аскерка, кашталян наваградзкі, прыехаўшы ў школу і даведаўшыся пра ўсё, сам не папрасіў за яго. Бывалі яшчэ й частыя сутычкі паміж студэямі, перакупнікам і жыдамі, а скаргі прафэсарам былі такія шматлікія, што тыя, маючы каля тысячы навучэнцаў у сваіх школах, ня ведалі, як гэтаму рады даць. Але езуітам прыйшла добрая думка, якую яны ажыццявілі разам з Ягамосці Яблонскім, тагачасным ваяводам наваградзкім; яны стварылі школьны суд, які абіраўся з ліку студэнтаў і неадкладна рассуджваў усе іхныя спрэчкі з мяшчанамі. Напачатку гандляркі пабойваліся мець справы з студэнтамі, але неўзабаве змірыліся з тым законам, бо большай справядлівасці нідзе пад сонцам не знайшлі. Суды прызначаліся пасля абеду ў чацьвер, на іх старшыняваў прэзыдэнт, у склад уваходзіла чатырох судздыяў, двух пісараў і рэгент. Студэнты вялі справы, а боку, які скардзіўся, нават выдзялялі абаронцу-студэнта. Усё гэта адбывалася на вельмі прыстойным узроўні, а моладзь гэткім парадкам знаёмілася з правам і вучылася публічна выступаць. Штогод збіралі соймікі, на якіх абіраў праўнікаў, але калі прэзыдэнтам аднойчы выбралі пана Тадэвуша, дык на гэтай пасадзе ён адбыў ажно да сканчэння навучання. Раз нават «засудзіў» самога княжыча Радзівіла, маршалковіча надворнага, які пазней стаў канюшым літоўскім, хоць на ягоным баку былі й ксяндзы-езуіты. Бывала, пан Тадэвуш так права вучыў, каб выкарыстоўваць законы ў сваёй судовай дзейнасці, што прафэсары мусілі сіламоц адбіраць у яго з рук кнігі. Аднаго разу ягоны брат пан Юзаф, сваболячы, нейкай гандлярцы паразбіваў збанкі. Пачаўся судовы зыск. Гандлярка настолькі спадзявалася на справядлівасць пана Тадэвуша, што патрабавала канчатковага рашэння справы, але ён падняўся і сказаў:

— Тут рэч не ў даверы, а ў тым, каб чыніць паводле закону; закон жа не дазваляе, каб вінаваты вінаватага судзіў. Я лічу за лепшае выконваць законы, чымся цешыцца славай, што роднага брата засудзіў.

Пасля Барскай канфэдэрацыі пан Тадэвуш вярнуўся дадому і абсеў у Грушаўцы. Душа ягоная, аднак, ужо была занадта зраненая, а здароўе падарванае. Апроч іншых хваробаў, у яго часта тачылася галава, а бяссоннымі ночамі наваліліся і ціснулі цяжкія думкі. Да сябе нікога не падпускаў, а калі сказаў, што жыць ня хоча, браты сталі пільнаваць яго. Калі я насаме ліўся адведаць яго, і мяне яму назвалі, то ўспомніў мяне.

— Пан Севярын! Гэта мой школьны і вайсковы таварыш. Хай увойдзе.

Ён ветліва прывітаў мяне і спачатку спакойна размаўляў, але ўборздзе пачаў увесь трэсьціць і кідацца, і калі б слугі не стрымалі, то накінуўся б і на мяне. Я развітаўся з ім са сьлязамі. Неўзабаве ж і скончылася ягоная пілігрымка па сьлёзных пакутах. Ён упаў у беспамытца і, разбіўшы шыбу ў вакне, шклом парэзаў сабе вантробы. Праз два дні пасля таго прыпадку ён і аддаў дух Пану Богу. Кажу — Пану Богу, бо за колькі гадзін перад сконам да яго вярнулася прытомнасць і ён пры ясным розуме прыкладна падрыхтаваўся да сьмерці.

Пераклаў з польскай Алег Дышлєвіч

Генрык Жавускі (1791–1866) — польскі пісьменьнік XIX ст. Адам Міцкевіч, з якім Жавускі пазнаёміўся ў Рыме, быў захоплены ягонымі апаведанімі пра наш побыт часоў Станіслава-Аўгуста і пераканаў яго ўзяцца за пераказваючы велізарны посьпех. Дзякуючы гэтай парадзе і зьявіліся вядомыя «Паментнікі Пана Сэвэрына Сапліцы, чэсьнікі парнаўскага» (Рым, 1832; СПб, 1839) — шэраг выдатных паводле маляўнічасці і задушэнасьці тону карцін стараляхейскага беларускага побыту.

## АРХІВЫ БНР

Два фундаментальныя тамы «Архіваў БНР» складаюць разам 1700 старонак. Гэта поўнае апісаньне і частковая публікацыя дакумэнтаў Фонду №582 Дзяржаўнага Архіву Літвы («Рада Міністраў Беларускай Народнай Рэспублікі»). У выданьні ўзялі ўдзел Беларускі Інстытут Навукі й Мастацтва (Нью-Ёрк), Таварыства Беларускага Письменства (Вільня) і

«Наша Ніва» (Менск). Але фактычна ўсю выдавецкую працу выканаў адзін чалавек — Сяргей Шупа. Ён зрабіў укладаньне, падрыхтоўку тэксту, напісаў уступны артыкул, камэнтары, выканаў пераклады, паказальнікі, кампутарны набор і макет.

Даведкі праз тэл. (017) 227 78 92



Эпізоды культу, у 30-я — савецкі зэк, у 1944-м — стар-

шыня II Беларускага Кангрэсу, у 50-я — адзін з лідэраў беларускай эміграцыі ў ЗША... Захапляльнае апавяданьне пра сустрэчы з Янкам Купалам і Якубам Коласам, з бацькамі нацыі Вацлавам Ластоўскім, Язэпам Лёсікам, Вацлавам Іваноўскім, сяброўства зь Зьмітрам Жылуновічам, супраца з кіраўніком беларускага супраціву ў часе нямецкае акупацыі кс. Вінцэнтам Гадлеўскім, спатканьні з расейскім генэралам Уласавым. Кніга поўная найцікавейшых сьведчаньняў пра вызначальныя падзеі беларускае гісторыі.

Выданьне можна замовіць па тэл. (017) 283-24-10.



# ВОСТРАЯ БРАМА

беларускі культурны кантэкст XX ст.

Працяг са старонкі 1.

Было. Але каб жа хоць слоўца да гэтага — пра тое, што жыць — варта.

Каб адчуць розніцу, я паспрабаваў мэханічна прыстаўіць да Быкава Голдынгаў крэйсэр. Уявіце сабе, селянін Роўба, які ўцякае ад аблавы ў дрыгву, ужо разьвітаўся з жыццём, але тут зусім блізка пачуліся стрэлы — гэта былі свае, сяляне-партызаны, якія змагаліся супраць калгасаў. Або — селянін Роўба разьвітаўся — і тут відмо анёла спусьцілася зь неба і, сьветлае й чыстае, падхапіла яго на рукі, панесла з сабою ў сонечную прастору вечнага шчасця. Гэта няпраўда? Але гэта праўдападобна — у першым выпадку з пункту гледжання фактаў, у другім — з гледзішча хрысціянскае сьведомасці. Мы адстойваем праўду жыцця, але самі ў жыцці мыслім толькі катэгорыямі праўдападобенства. Мысленне паспалітага чалавека — гэта не аналітычная зводка генштабу, а заўсёды — мастацкая літаратура. Менавіта так мы думаем або мусім думаць пра сваё жыццё, каб яно мела сэнс і працяг, і працяг сэнсу. Нашыя жаданні абавязкова павінны збывацца. На зямлі ці на небе. Інакш мы ператвараемся ў дзікуноў, у фізіялагічныя арганізмы, інакш нам сапраўды няма для чаго жыць.

Уявіце, каб героі быкаўскай «Ваўчынае ямы» пры канцы твору знайшлі крыніцу, якая б іх ацаліла, і, умыўшыся ў ёй, паглядзелі на сонца і адзін на аднога і падумалі, што сталі блізкімі людзьмі. Ці хоць бы і без крыніцы — нават паміраючы ад хваробы — адчулі між сабой крэўнасьць. Была б зусім іншая гісторыя. Вы скажаце — нацяжка. А мне думецца, што ў гэтым і хаваецца праблема выжывання і чалавечага аптымізму беларусаў. Будзе новае лета і новае сонца, і землі ачысьцяцца, і воды ачысьцяцца, і ўнукі адселеных брагінцаў вернуцца ў свой старажытны Брагін — падноўлены і прыўкрасны, маляўнічы, туды, дзе прайшло жыццё дзядоў і бацькоў.

У грамадзкім усведамленьні Чарнобыля дакладна гэтакасама не хапае крэйсэра, надзеі на хэпі-энд, увогуле надзеі. Чарнобыль падбіў жыццяздольнасьць нацыі ня столькі радыёнуклідамі, колькі гэтай вольскай безнадзегай. Нацыя — у сваёй сьведомасці абкладзеная незразумелай і абсалютнай пагрозай — ніяк ня бачыць уласнае будучыні. Застаецца толькі марудна апускацца ў нішто.

Цікава было б пачытаць раман пра Чарнобыль заходняга аўтара. Якую б канцоўку прыдумаў ён? Які можа быць гэты хэпі-энд для Чарнобыля?

А можа ўжо позна? Можа, за трынаццаць гадоў наш кінэфілм расьцягнуўся ў бесконцую мыльную опэру, а ў мыльных опэрах не бывае хэпі-энду?

Адна фраза ў Голдынгамым рамане асабліва запыніла ўвагу. Непрыкметная, на першы погляд, фраза. Капітан, агледзеўшы хлопчыка Ральфа і ягоных загоншчыкаў — брудных, зарослых, пабітых, размаляваных — кажа:

— Здавалася б, ангельскія хлопчыкі — вы ж усе ангельцы, праўда? Маглі б выглядаць больш прыстойна...

Перанесшы сказанае на нашыя рэаліі і на Чарнобыль, я адчуваю згаданую цывілізацыйную розніцу. Так нагадваем мы ўсе тых бездапаможных са сваім горам хлопчыкаў-падлеткаў. І капітан кажа: здавалася б, беларусы — вы ж усе беларусы, праўда?..

Папрок гучыць як надзея.

Сяргей Паўлоўскі

## ХЭПІ-ЭНД ДЛЯ ЧАРНОБЫЛЯ



### Якім вы ўяўляеце сабе сёньняшні

Алесь Анціпенка, дырэктар Беларускага калегіюму:

«Я думаю, што Чарнобыль ня меў нейкіх значных сацыяльных або культурніцкіх наступстваў. Шкада, што згубілі такі вялікі кавалак прыгожай зямлі. Думаю, што было б няправільным лічыць, нібы Чарнобыль стаўся асноваю для палітычнай ці апазыцыйнай самаідэнтыфікацыі, ён ня быў пусковым мэханізмам Адраджэньня, бо ў нас было шмат іншых уплывовых фактараў. Проста аднойчы, калі на сваёй радзіме я апавядаў людзям пра наступствы радыяцыі, тлумачыў, чым Чарнобыль пагражае іхнаму здароўю і іхным дзецям, пачуў такую рэпліку, ад якой застаўся літаральна агаломшаны: «Мы і так вінаватыя»...

Уладзімер Арлоў, пісьменьнік:

«Лічу, што пасля выбуху нічога істотнага ў лёсе Беларусі не змянілася. Каб не катастрофа, нацыя была б трохі здаравейшая біялагічна. Напэўна, магла быць крыху лепшай дэмаграфічная сытуацыя: беларускія жанчыны больш нараджалі б. Я ня схільны пераацэньваць значнасьці гэтай падзеі для Адраджэньня, бо варта паглядзець на сёньняшні стан нацыянальнай згуртаванасці: яе няма. Бясспрэчна, Чарнобыль адыграў нейкую ролю, але ня трэба ўзводзіць яе ў абсалют. Беларускае грамадствам трагедыя дасюль не асэнсаваная. Увогуле ж, Чарнобыльскую катастрофу можна было б вызначыць як падзею, зь якой пачалася беларуская гісторыя XXI стагоддзя».

## НЯБАЧНЫ

Уільям Голдывг у сваім рамане «Валадар мух» распавёў пра катастрофу: над бязьлюднай выспаю разбіўся самалёт. Ацалелі адныя хлопчыкі, дзеці... На прыгожай акіянскай выспе яны знайшлі сабе мноства ежы і яшчэ нейкі час, па інэрцыі імкнуліся паводзіць сябе цывілізавана: разьмеркавалі абавязкі, парупіліся пра агонь і дах над галавою, курэлі дымам, каб іх маглі пабачыць з мора і ўратаваць. Але міналі дні, а паратунку не было. Пакінутыя сам-насам хлопцы пачалі дзічэць, забыліся пра сыгналны агонь, пра разьмеркаваньня абавязкі. Тыя, хто заклікаў да розуму, засталіся ў меншасці. Астатнія, пасыўна падпарадкоўваючыся імплэтнаму правадыру-дэмагогу, жылі як набяжыць, ня дбаючы пра заўтра. Урэшце ўсё скончылася нашмат большай катастрофай: гуляючы, хлопчыкі забілі двух сваіх прыхільцаў і ўрэшце падпалілі выспу...



## СІНЯЯ ЦАРКВА

У дзяцінстве многія хлопцы партовага горада Гомеля марылі выключна пра марскую кар'еру. Ня быў выняткам і я. Гэтаму

спрыяла ня толькі прыгожая рака, але й наўнасьць у горадзе над Сожам Клюб юных маракоў і рачнікоў, дзе зімою мы вучыліся вязаць вузлы й махаць сьцяжкамі, увесну налягалі на цяжкія вёслы ялаў ды красаваліся адпрасаванымі гюйсамі ў Румянцаўскім парку, а ўлетку выпраўляліся ў падарожжы на клубных цеплаходах. Ва ўсіх курсантаў была запаветная мара — патрапіць на «Тайфун», які спускаўся па Дняпры аж да самага Херсону. Але з далёкай выцечкай мне так і не пашанцавала, бо разьмеркавалі на ўбогі ціхаходны «Цімур», канцавою мэтай якога быў нікому невядомы Чарнобыль. Як жа мяне тады зьдала крыўда! І на клуб, і на тых шчасліўцаў, што ўбачаць начныя агні Кіева і Днепрагэсу. Пакуль я на развалюсе «Цімуры» буду гібець у нейкім там Чарнобылі.

Але калі табе дванаццаць і постаці бацькоў паволі аддаляюцца, каб зьнікнуць за лукавінаю ракі, тады любая прыстань наперадзе здаецца Кейптаўнам. Сьпяваючы піянерска-пірацкія песні, драючы палубу, стоячы на вахтах, мы ўвесь час марылі толькі пра Чарнобыль. Дзе абавязкова павінна быць ня так, як паўсюль. Дзе мы нарэшце кінем якар і, як сапраўдныя марскія ваўкі, ленаватаю хадою сыйдем у незнаёмы, амаль замежны, горад. Каб замалявацца загарам перад дзяўчынкамі, растраціць шчодро дадзеныя бацькамі на цукеркі рублі альбо пабіцца з чарнобыльцамі.

Сваёй мэты мы дасягнулі на пяты дзень паходу. Соннае ды ўтульнае мястэчка сустрэла нас сінёй царквою на беразе,

усьмешкамі месцічаў ды неверагодным для нас дзівам — абрыкосавымі дрэвамі, што расьлі ўздоўж вуліц, як у нас таполі. Пакуль нашыя капітаны п'янствавалі ў мясцовым кабаку, мы бадзяліся па мястэчку, аб'ядаючыся тымі абрыкосамі і, згодна з указаньнем старэйшых, бокам абыходзілі царкву. Але раптам нас аклікнуў поп. Мы крыху спалохана падышлі да сінёй царквы. У апранутага ў расу мажнога барадатага чалавека аказаліся вясёлыя, жывыя вочы. Распытаўшы, адкуль такія марачкі, ды пажадаўшы шчаслівага плаваньня, ён кожнага перахрысьціў. Самы нахабны з нас гучна запытаў: «А праўда, што Бога няма?» Але адказу папа я не магу згадаць і да сёньня. Памятаю толькі, як сьвятар праводзіў нас поглядам і як мы пасыля накінуліся на нахабніка з асуджэньнем. «Падумаеш, што Бога няма, чалавека ж нельга крыўдзіць». Так у Чарнобылі я быў упершыню ў жыцці перахрышчаны сьвятаром, але ніякай увагі таму факту тады не надаў. Неўзабаве мы аддалі канцы й скіравалі на горад Прыпяць. Але сучасны горад нічым не зьдзівіў. На зваротным шляху мне выпала вахта. Зноў праплываючы Чарнобыль, сінёю царкву я сустрэў як нешта вельмі блізкае і глядзеў на яе, пакуль званіца канчаткова ня зьнікла з вачэй.

Празь пяць гадоў пасля той вандроўкі пра невялікае мястэчка Чарнобыль даведаецца ўвесь сьвет. Для сьвету гэтае слова стане сынонімам апакаліпсісу. Для мяне ж яно назаўжды будзе асацыявацца з той бязьмежнай свабодай, якую адчувае птушаня, упершыню пакідаючы бацькоўскае гняздо. З чаканьнем нечага невядомага, але абавязкова толькі добрага. І зь сінёй царквою, дзе-я быў хрышчаны ня згодна з абрадам, а на шчаслівым шляху.

ьміцер Бартосік



# ВОСТРАЯ БРАМА

беларускі культурны кантэкст XX ст.

## дзень, калі б не было Чарнобыля?

Ігар Бабкоў, паэт:

«Я ня ведаю адказу на гэтае пытаньне, ды й няма жадання адказаць на яго. Уяўляць Беларусь без Чарнобыля бессэнсоўна. Ён проста ёсць».

Артур Клінаў, мастак:

«Мне падаецца, што ў гэтым выпадку няшмат змянілася б. Чарнобыль на гэтай зямлі выбухнуў некалькі стагодзьдзяў таму. Калі было б ці будзе яшчэ пару чарнобыляў, дык нічога ўсё роўна не змянілася б і ня зменіцца, бо для беларуса кожны такі чарнобыль — адной шкодай болей, адной шкодай меней. Чарнобыль толькі павялічыў тую чорную дзірку, якую даўно ўжо ёсць Беларусь. Ён мусіў выбухнуць тут, менавіта тут».

Ірына Шаблоўская, доктар філялягічных навук:

«Гэта пытаньне, вядома. Калі б не было Чарнобыля, усё было б па-іншаму ня толькі для нас, але і для ўсяго сьвету. Ён стаўся пачаткам новае эры; час падзяліўся на Да Чарнобыля і на Пасьля Чарнобыля. Гэта эпохальная падзея, якая паказала, што такое НТР насамрэч, да чаго яна можа прывесці. Як гэта ні парадасальна, але, магчыма, Чарнобыль з часам і беларусаў падштурхне ад нашай запаволенасьці да пошуку выйсця. Трагічны духоўны досвед Чарнобыля ўсё ж, спадзяюся, прымусіць нас зьмяніцца».

Станіслаў Шушкевіч:

«Каб не было той трагедыі, было б проста крыху лепей: дзеці не хварэлі б на такія страшэнныя

хваробы, як рак шчытападобнай залозы, не паміралі б ліквідатары аварыі, не была б страчаная значная частка краіны. Было б меней гора».

Тамара Шчукіна, прэзыдэнт дабрачыннага чарнобыльскага фонду «Крыніца»:

«У першую чаргу, на маю думку, каб не Чарнобыль, як гэта ні цыннічна гучыць, нашыя дзеці ніколі б не змаглі патрапіць за мяжу. Гэта страшна, вядома, але толькі дзякуючы катастрофе сотні тысяч чарнобыльскіх дзяцей паймелі магчымасьць паглядзець іншы сьвет. Гэтым чынам яны спазнаюць шмат чаго новага, і адначасова мяняецца іхны мэнталітэт, іхная сьведомасьць. Зь іншага боку, праз Чарнобыль людзі з-за мяжы даведліся аб Беларусі, цікавіцца ёю. Я толькі павярнулася з падарожжа ў Італію, якое мы ладзілі для дзіцячага хору «Вечнае дзяцінства», і вы ведаеце, італьянцы пляскалі ў далоні стоячы».

Карлас Шэрман, віцэ-прэзыдэнт Беларускага Пэн-цэнтру:

«О, пытаньне дык пытаньне... Калі б не было Чарнобыля, быў бы, пэўне, іншы стан душы, было б нейк спакойней. Але нашмат страшнейшы іншы Чарнобыль — духоўны, які прыйшоў пасьля экалягічнай катастрофы і якім ёсць абсалютная паразда грамадзкаясьці. Вялікая колькасць людзей зьняверылася ў тым, што мы можам жыць па самасьці, а не па чужасьці. Канечне, выбух падарваў і эканоміку, і выклікаў навалу цяжкіх захворваньняў. Але Чарнобыль яшчэ не асэнсаваны як трагедыя, як катастрофа, людзі яе не ўсьведамляюць. Але той Чарнобыль, аб якім я казаў спачатку, забрудзіў не адну пятую тэрыторыю, а ўсю нашу Беларусь, і ягоным галоўным вынікам стаўся поўны зьнявер людзей».

Падрыхтаваў Анатоль Прасаловіч

## ЗЬВЕР

Раман Голдынга згадаў мне, калі сябра-фатограф вярнуўся нядаўна з «чарнобыльскіх» раёнаў, дзе здымаў паводку, і распавёў пра свае ўражаньні. «Я хацеў пабачыць эпічную прыгажосць: магутную стыхію, якая бязлітасна ачышчае зямлю, — казаў сябра. — А няма прыгажосці. Паўсюль бруд. Людзі, самі жывучы нішчымна, зрабілі нішчымным усё вакол сябе. Разваленыя будыніны, слупы, драгты, кучы хлуду. Вада сыдзе, а бязладзьдзе застанецца. Гэта ўжо ня людзкае жыцьцё». «Ну некажэ ж жывуць, — казаў я, — нешта ж робяць». «Што ім рабіць? Палі змыла, калгасныя гаспадаркі, лічы, ляснулі, грошай, тэхнікі, бэнзыну няма. Электрычнасьць не паўсюль. Заліло калодзежы, прыбіральні, могілкі, хлявы. Дык яны заплывуць за хлём, дзе, ім здаецца, вада чысьцейшая, адтуль і мыюцца, і п'юць. Пра радыяцыю нават ужо й гаварыць забыліся. Жывуць. А навошта?»

Навошта жыць, сапраўды? Жыць хворым і бед-

ным, у гразі й радыяцыі, працаваць на дзяржаву задарма, сеяць хлеб, які пасьля зрэзьчасу прывозіць у бруднай жалезнай машыне. Верыць уладзе, якая нічога ня робіць, і галасавать за тое, каб нічога не змянялася... Скажучь эвакуявацца — паедуць. Скажучь вяртацца — вернуцца. Як скажучь. Хварэюць, паміраюць дзеці. Бог даў, Бог забраў. Зрэшты, дзе ён, той Бог? Як ён да нас, так і мы да яго...


Хлопчыкі ў рамане Голдынга таксама некалі хадзілі ў царкву й сьпявалі ў хоры. Пакінутыя людзьмі, яны пакінулі й Бога. На зьмену яму прыйшоў страх — таямнічы нябачны Зьвер, які ім то мроіўся, то сьніўся. Некаторым здавалася, што яны яго бачылі. Шустры падлетак-правадыр неўзабаве сьцемяў, што, песьнячы ў малодшых дзеціх жах перад нябачным Зьверам, які можа спускацца зь неба і вылазіць з акіяну, ён апануе іхныя душы, спаралізуе памкненьне мысьліць лягічна. І гэта дало правадыру абсалютную ўладу.

Мільёны людзей жывуць на забруджаных радыяцыйнай і хіміяй землях, бязвольна назіраючы, як усё сканчаецца: грошы, здароўе, жыцьцё. І нічога не зьбіраюцца мяняць. Бо ня бачаць ні сябе, ні сваіх дзяцей у будучыні. Ні ў сьветлай, ні ў змрочнай. Бо перакананыя, што, па-першае, да іх ужо нікому няма справы, як меркавалі і дзеці на высьпе з рамана Голдынга. А па-другое... іх воля сьціснутая нябачным Зьверам, які тоіцца паўсюль — радыяцыйнай. Спачатку радыяфобія нарасталася стыхійна. Пасьля яе ўзялі на ўзбраеньне дэмакраты, каб згуртаваць людзей вакол сябе. Затым на гэтым пачалі спэкуляваць камуністы, мовачы: «Куды ж нам без СССР?» Дайшла чарга і да Лукашэнкі: «Каму мы патрэбны ў сьвеце, са сваёй радыяцыйнай?» Гэтак за трынаццаць гадоў людзей пераканалі, што паратунку няма, трэба слухаць правадыра, не спрабуючы пераацаніць сваё становішча і заняцца самаратаваньнем.

Драматычны твор Голдынга сканчаецца хэпі-эндам: прыехалі дарослыя і забралі дзяцей з панішчанай імі, некалі прыгожай выспы. Стала зразумела, што Зьвер, нават нябачны і ўсюдысны, — гэта толькі звер, а людзі маюць розум і могуць зрабіць разумны выбар. Каб не было большых трагедый».

С. Х.

## 100 ТВОРАЎ МАСТАЦТВА XX СТ.



## МІКОЛА СЕЛЯШЧУК. КАЗАЧНЫ КАЛЕЙДАСКОП

Селяшчук ад пачатку мысьліў сябе графікам. Пра тое сьведчылі талент малявальніка, дакладнасьць думак і ахайнасьць у манерах. Зь першых ягоных твораў было відаць, што ў беларускае мастацтва прыйшоў незалежны і цалкам тутэйшы талент. Незалежны — падкрэслена. Нізка літаграфіяў «Ваенная заалёгія» з пацыфісцкімі алюзіямі і трывогай за прыроду, распачатая яшчэ за часамі навучаньня, выглядала ледзьве не дысідэнтствам на тле тагачаснае мастацкае думкі. Але аўтару тое даравалася. Бо рэпрэзэнтавала свабоду творчасці і дасканалася мастакоўскае майстэрства за мяжой.

Нечаканым для самога Селешчука, эстэты і філэзафа, быў зварот да сацыяльных матываў у 80-я гады. Ці ён палічыў, што жывалі мусіць падумаць «сур'ёзныя» тэмы? Аднак зварот да «бытавухі» ў тыя гады насамрэч абярнуўся крытычна-гіранічным увасабленьнем таго самага рэалізму, да якога заклікала ўжо і савецкая традыцыя. Хацелі праўду — калі ласка. Сьвятло начы, скрозь цыгарэтную смугу, у сынтэтычных бліках... «Кроніка аднаго вечара», «Матылькі тут не жывуць», «Трывогі мірнага дня». Як напісана ў «Гісторыі беларускага мастацтва», «публіцыстычная заастрэчанасьць зьместу на тэмы маралі, духоўнага жыцьця маладога пакаленьня характэрныя для ягонай творчасці». Праўда, гэты паварот быў для Селешчука хутчэй выпадковым, чым характэрным. У кніжнай графіцы мастак дэманстратыўна працаваў на ўласную славу. Ілюструючы творы Янішчыц, Сіпакова, Бядулі, Коласа, Адамчыка, зборнікі беларускіх казак, ён імкнуўся стварыць ня толькі адпаведны літаратурнаму твору вобраз, але прымусіць адчуць яго па-іншаму. Адзін з найбольш яскравых прыкладаў тут — аздабленьне кнігі «Сымон-музыка» Якуба Коласа, якое стала сэнсацыйнай, адкрываючы сьвет коласаўскага рамантызму й сусьвет рамантычнай беларушчыны Селешчука. Гульня зь філігранымі дэталямі, нібы зь лялькамі ў кардонных батлейках, насычэньне кампазыцыяў сонмамі дзіўных, недавыказаных пэрсанажаў, якія то лятуць, то плывуць, то растуць, ператварылася ў адметны мастакоўскі кшталт казачных летуценняў.

Нібы ў палявых травах, у працах Селешчука мігцяць чароўныя кветкі, невядомыя казюргі й карузьлікі, фантастычныя істоты зь дзіцячых вясковых сноў, паўпёўні, паўрыбы, паўлюдзі. Але ва ўсім тым пярэстым карагодзе існуе жорсткае,

дакладная структура, вывераная амаль фізіялягічна, як сама сьветабудова, што паўстала з хаосу. Структура, зададзеная межамі аркуша, рамаю карціны.

Сэнс і прызначэньне гэткага зьмяшэньня пэрсанажаў, фарбаў і, урэшце, тэхнікаў выкананьня — гульня. Сам мастак даў падказку да разуменьня сваёй творчасці карцінаю «У майстарні мастака лялек». З выпадковага стракатага хлуду, недаробленых лялек, паперак, фрагмэнтаў, аскепкаў, урыўкаў, паўстае прадчуваньне Стварэньня. І сам мастак, засяродзіўшы свой позірк на недарэчах, гатовы неўзабаве ўдыхнуць у іх душу.

... Самы цёплы кут Беларусі, дзе жывуць хамякі, сусьлікі й вушастыя кажаны, дзе растуць самыя вялікія яблыкі, сланечнік і кукуруза, дзе самы белы пясок і самыя мядзяныя сосны — раздзіма Селешчука. Крыху на поўдзень ад Берасьця. Велікарыта. Праз увесь час ён імкнуўся экспанаваль графічныя аркушы, прасьвечаныя бацькоўскім мясьцінам («Сьвяточны стол у гонар нараджэньня брата», «Сыгналы мінулага часу» ды ішыя), на якіх, нібы скрозь паўдзены летні сон, скрозь мільгаценне сонечных плямаў, праступае то фрагмэнт хаты, то стала, то дрэва і безьліч драбнейшых фрагмэнтаў, што захаваліся ў памяці зь дзяцінства. Менавіта ў гэтых, блізу інтымных, аркушах і былі спраўджаныя асноўныя стылёвыя прыкметы селешчукоўскага мастацтва... «Казачны калейдаскоп» быў створаны ў 1984 годзе, калі і слава й пашана распахнулі абдымкі мастаку. І ён крочыў нарэшце туды, дзе пачуваў сябе абароненым, у свой сьвет, гэтак рупліва й ашчадна паклеены, сапінлены, зьлеплены. Пэрсанажы, што шматкроць былі апрабаваныя ў мініятурах эскілібрысаў і кніг сыйшліся на карціне разам. Вясьляныя дамы і званыцы, самотныя цені і лялечны певень на колках. Усё, што было ўзятае з кніг і аддадзенае кнігам, сыйшлося тут, на карціне графіка. Мастака Казкі. Захоплены ідэяй «Калейдаскопу», Селяшчук праз год піша працяг...

Сяргей Харэўскі

Мікола Селяшчук (1947, Велікарыта, Беларусь — 1996, Італія) графік, жывалісец. У 1970 скончыў Менскую мастацкую вучэльню, пазьней, у 1976 — Беларускае тэатральна-мастацкае інстытут. Работы зьбіраюцца ў калекцыях Беларусі, Баўгарыі, Францыі, Фінляндыі, Грэцыі, Нямеччыны, Польшчы, Экватарыяльнай Гвінэі.





**RADIO FREE EUROPE  
RADIO LIBERTY**

**Вострая Брама**

беларускі культурны кантэкст  
XX стагодзьдзя

Супольны праект «Нашай Нівы» і беларускай рэдакцыі Радыё Свабода: рэпартажы, рэфлексіі, гутаркі — кожную нядзелю на хвалях Свабоды. Кожную сераду — паўтор перадачы.

*Заставайцеся са Свабодай!*



# ГРАМАФОН

старонка вершаванага радка

## Аліса

...

Хай будзе не пакінуты  
Табою адраджэнці рух,  
Хай будуць святлымі жыццё тваё і  
мары...

Хай будзе непарушны твой магутны дух,  
Ды хай ня будзе ў небе аніякай хмары.  
Няхай задумы ўсе, надзеі і памкненні  
Сапраўдзяцца,  
Ды нашая зямля  
Забудзе ўсе пакуты й трызьненні,  
Хай будзем вольныя на гэтым сьвеце  
Ты і я!

## Аляксандар Антончык

...

Скрозь духмянае паветра  
У нетры цішні густыя  
Імчаць да стомленай зямлі  
Промні зорак залатыя

Глянё ў месячак-люстэрка  
Прычашу курчавы чуб  
І пайдзю з адчайным сябрам  
У сарамлівы сельскі клуб

Я зьвяду адтуль у ночку  
Пад залівісту гармонь  
Найпакнейшую дзяўчыну  
Кроў у якой, нібы агонь

Ты ж супернік-няўдачнік  
Не гразі мне кулакамі  
Перакрыўшы скрыжаваньне  
З краю вёскі зь сябрукамі

## Арцём Арашонак

ВІЦЕБСК

Зруйнаваным у мірныя часы цэрквам і  
саборам

Набор старых паштовак разглядаю,  
Дзе дзеўся горад родны і стары?  
Нібы ўпацёмку я шукаю  
Падзею зніклых абразы.

Больш не чуваць званоў сабору,  
Паніклі цэрквы да зямлі.  
Няўмольны рух гісторый круціць колы  
Той жудаснай мінуўшчыны часы.

## Зьміцер Бартосік

ВІЗЫТОВАЧКА

Галіне Найдзёнавай

Урэстарэцы «Ракаўскі Бровар»  
(Дэмакратаў апошні фарпост)  
Прапіваў зь серады я на ўторак,  
Нібы грант, свой бязрадасны лёс.

І хоць на сьвет быў нярэзкі мой погляд  
Праз рыфлёнае куфалёў шкло,  
Усё ж заўважаў цыбе каля стойкі,  
Дакурыў і паверыў ў любоў.

Ты жавала шашлык ў пары мэтраў,  
Недасяжная, бы далёгляд,  
І ўзгадаліся словы пазты:  
«Ну чаму побач з вамі ня я».

І замовіўшы дзесяць «Грашовых»  
Ды на закусь сьвінячых вушэй,  
Паляцеў матыльком я праз столік  
На сьвятло тваіх сініх вачэй.

Пакуль ты вушы тыя ўляпётвала,  
Па тваіх я паездзіў вушах.  
Моў, як выйду ўначы я з улёткамі,  
Ўсіх мянтоў апаноўвае жях.

Што я ўчора ў Чалюскінскім парку  
Трох сяброў РНЕ задушыў.  
І што плача па мне Валадарка,  
Ды у Бэрне растуць барышы.

Што я ёсьць сувязным у Мірона  
Й падрабляю крыху на Масад.  
І што нехта З.П. з Вашынгтона  
На Вялікдзень мне яйка даслаў.

І што за галаву маю хцівы  
КГБ не адзін дасць мільён.  
І што нават сама «Наша Ніва»  
Мае творы дае ў «Грамафон».

Адлучыўшыся зь пільнай патрэбы,  
Я цябе ўжо, на жаль, не засьпеў.  
Візытовачка толькі бялела,  
Як намёк на супольны наш сьпеў.

Я схпіў яе пальцамі дрогкімі,  
Прачытаў раз і працыверазеў.  
«Карламараксдомтрыцацывосем,  
Па абшчэсьцьвєных сьвязях аддзел».

З таго дня мне ні ножкі, ні плечыкі  
Не закружаць ужо галаву.  
Пакажыце спачатку пасьведчаньне  
ТБМ ці хаця б ЦРУ.

Адчуваю я толькі апацію  
Да буржуйскіх начных кабакоў.  
За дэмакрацію п'ю толькі ў хаце я,  
Папярэдне прыбраўшы сьвятло.

## Уладзімер Брэн

...

С.А.

Я рады, мяне хвалюе жанчына  
Усьмешка на вуснах, чаканьне пацалунку  
Няма нічога больш кранальнага  
За таемны позірк у пошуках ратунку

Дарэзная справа, сьледзтва пра  
ўсьмешку,  
І я дзеля праўды яго зачыняю  
Усе жанчыны боскія кветкі  
Нават гумовыя ці саламяныя!

УЖО ХОПІЦЬ

Калі ты не складзеш такой песьні ў гонар  
Радзімы і волі, вайны і любові – шлэг  
табе цана. І лепей табе ніколі ня быць  
паэтам. Такіх хопіць тады й безь цябе.

У. Караткевіч

Годзе зьдэкі трываць  
Па кутках галасіць.  
Толькі здолеем разам  
Лепшу долю здабыць.

Годзе ўздрыгаць у сьне,  
Бессэнсоўна злаваяца,  
Трэ паверыць у сябе,  
Час за волю змагацца!

Годзе жаліцца ўсім  
І нямогла стагнаць,  
Лепей, браце, самім  
Родны кут ратаваць!

Годзе ў хаце сядзець  
У НТВ углядацца,  
Сёньня добра табе,  
Заўтра прыйдзе жабрацтва.

Годзе кліны прымаць  
У эўрапейскіх вандроўках,  
Скажам цывёрдзе «не»  
Парасейскім групойкам!

Годзе волю чакаць,  
Спадзяваюца на чуж –  
Гэта наша зямля,  
Нашым дзецям жыць тут!

## Сяргей Гарэзьлівы

...

Філіжанка з вадой.  
Чаму так мала?  
Не,  
паглядзіце самі:  
там адбіваецца  
сьвет  
розных колераў і спадзяваньняў.  
А калі гэта выліць на талерку,  
дык можна ўбачыць  
свой твар.  
Незнаёмы, бо хваляваньне  
не дазволіць  
быць як заўсёды.  
Толькі вочы застануцца ранейшым  
адбіткам душы і сэрца.

## Ігар Камікадзэ

АСФАЛЬТАВЫ РЭП

Прыбыты дажджом пыльны горад,  
Акуратны нбыт газонаў,  
Абыякавасьць твараў зомбі,  
Шпацыруюць якія на працу  
І назад па вулках і пляцах...

Асфальт...  
Разьлінеенасьць шэрых сьценаў,  
Цяжкі подых уяўных праблемаў,  
І рэкляма, што льецца на масы,  
Пазбаўляючы лішняга часу...

Асфальт...  
Але раптам пад нейкім пляткам  
Бачу я разарваны й прыўзняты  
І працяты ўпартай сьцяблінай,  
Узляццелай да сонца расьпіны,  
Асфальт...

CRAZYS

Перакручаны дарогі,

Месяц ляснуўся ў канаву,  
І аплеценыя дротам  
Твары, што ня маюць права  
Піць сьвятло з пасохлых лужын,  
Толькі пульс на жыхлах кружыць  
Паміж сьценаў з павуціня, Па-над дахам з абаранкаў,  
Быццам той пацук пад банкай...  
Чыйсьці чэрпал на карціне  
Усьміхаецца таемна...  
Цёмра...  
І на гэтым мінным полі  
Нават бог ня будзе сьведкам.  
І няхай ня будзе сонца.  
І няхай ня будзе неба.  
І няхай ня будзе мамы.  
І няхай ня буду я.

## Янка Лайкоў

САНЭТ

В. Пятроўскаму

На дне глыбінным акіяну сноў  
Прыстала і спачыла мая вера.  
Патрапіўшы ў глухі і цесны нерат,  
Яна ня чуе поклічу званоў.

І кожны год дзівоснаю вясной,  
Як бачу яе распач невымерны –  
Ірвуць душу маю сумленьня цёрні,  
Нявецаць розум ранаю скразной.

Настане час – і згіне беззваротна  
Усё: і гнеў, і радасьць, і маркота,  
Тады тапельніца узрушыцца мая,

Да здрадніка сваё аблічча зьверне,  
І пацячэ – насамрэч і наўяў  
Крыніцаю сьвітальнага натхненьня.

...

Прысьненьне дзіўнае і лёгкае:  
У сьціхлай завадаі рачной  
Шчупак самотны гучна плёкхае,  
І цені зыбляцца чаўноў.

А дальш, у чаратах прыстоеных,  
Дзе звыкла жамыра гудзе,  
А гукі дыхаюць сутоньнямі, –  
Ступае нехта па вадзе.

Аброслы раскаю і згорблены,  
Пасрэблены увесь луской,  
Спавіты воднай прахалодаю,  
Павольна ён ідзе ракой.

К яму хінуцца вербы ніцья,  
І цішу поўніць дзіўны звон.  
І падаецца мне, што быццам бы  
Так з рыбамі гаворыць ён.

І вочы цёплыя пабліскаюць  
Сярод зьліных валасоў,  
І іскры ясныя распырскваюць  
На мой далёкі, сьветлы сон.

## Аляксандар Лапцік

ЖЫВЕ БЕЛАРУСЬ!

Беларусь, мая родная маці,  
Колькі раз рабавалі цябе,  
Колькі ворагаў бачыла ў хаце,  
Колькі трутняў карміла  
Хлебам рук працавітых,  
Колькі ты на каленях стаяла  
У пакутах, малітвах!  
А цяпер родны сын прадае  
Тваю годнасьць і мову,  
Хоча сьмерцю тваёй аплаціць  
Царскі трон двухгаловы.  
Пэўна, думае ён пра сусьветную славу?  
Але ён не дзяржава, зусім не дзяржава!  
Ёсьць другія сыны, і яны твая слава!

## Аксана Марозава

...

Нас добра помняць, калі мы  
Камусьці жыць перахаджаем,  
І не забудуць, бо яшчэ  
Ня ўсе аддадзены пазыкі.  
А разьлічыўшыся з усім,  
Што нас трымае ў гэтым сьвеце,  
І нарадзіўшы ў рэшце рэшт,  
Што ўсім і кожнаму дагодзіць, –  
Пайшлі б паціху ў шэры цень,  
Які заўжды пустое прыме,  
Бо шэрасьць жывіцца ўсім тым,  
Што не зьмяняе яе колер.

...

Паблажліва так зазірнула ў вакно –  
Далёкае неба.  
На ўсіх і на ўсё глядзіць зьверху ўніз  
Цыганскае сонца.  
Нястрымана-эманлівым зорным  
сьвятлом

Успыхнулі вочы...

Рамантыку соннай начной цеплыні

Прыдумалі людзі.  
Ня бачна памылак – сваіх і чужых –  
Пад покрывам цемры.

## Браніслаў Пяткевіч

ТОЛЬКІ

Толькі храбрым, з роду сьмелым  
Шлях свой сьцэле перамога,  
Хто на сьвеце гэтым белым  
Ля стала сядзеў пустога.  
Хто з душою дэмакратаў  
Ад няўдачы крок ня збочыў,  
Хто ў турме з-за тоўстых кратаў  
Бачыў дзень у цёмнай ночы.  
У таго грыміць над дахам  
Гром раскасіцы ў хмарах  
І пярун сьмяртэльным жахам  
Б'ець па вольных яго марах.  
Ён упэўненасьць адчуе  
У жыцці сваім міхволі,  
Бо зь ім днюе і начуе  
Радасьць сьветлай, лепшай долі.  
Вораг хітры і хаварны  
Зьбегам скіне нагавіцы,  
Меч яго няўхільна карны  
Страціць жававасьць бліскавіцы.

## Віталь Сыцепулёнак

ВЕСНАВЫ НАСТРОЙ

Сонца грае з вышыні –  
Вясна завіхаецца.  
У раскошнай лужыне  
Галубы купаюцца.

Жава ручайкі цякуць,  
У возера сьляшаюцца,  
Жаваронкі-вестуны  
З выраю вяртаюцца.

Дрэвы хутка ў лісьцікі  
Будуць прыбірацца  
І пад сьвежым ветрыкам  
Стануць красавацца.

Зелень першая паўсколь  
Ужо прабіваецца,  
На двары шуміць вясна,  
Красачка ўсьміхаецца.

## Эрых Фрыд

(Пераклад зь нямецкай Арцёма  
Арашонка)

ПЫТАНЬНІ ПАСЬЛЯ ЧАРНОБЫЛЮ

Што павінна адбыцца,  
каб страх  
людзкі  
адчуць самому?

Колькі павінна адбыцца,  
каб супраціўленьне  
людзей  
так стала высока,  
як зараз ваша баязлівасьць?

Але, калі адбылося гэта,  
ці змогуць тады  
яшчэ людзі  
зыліцца магутным натоўпам?

## Алёна Шарэпа-Лапцкая

БЕЛЫЯ КАТОЧКІ

Досьвіткам блакітным,  
блакітным і сінім,  
на вуліцах ранніх,  
на вуліцах Вільні,

каля сівых мураў,  
каля Вострай Браны  
заціхаюць песьні  
мілагучнай гамы.

Каля стромкіх мураў  
дзяўчынкі Тэрэзіі  
дрэвы ткуць карункамі  
цэлую паззію.

Дробныя лісточкі  
узорам дзівосным  
ткуцца на галінках,  
абсыпаных росна...

Белыя Катоцкі –  
цэлую паззію –  
веснавою ночкаю  
выткала Тэрэзія.

Покуль сонца казкі  
сноў не устрывожа,  
веснавая краскі  
зацвітуць прыгожа.

Зацвітуць пралескі,  
зацвітуць фіялкі,

і зазвоніць ландыш  
на узгорку звонка.

Толькі на вярбінках  
Белыя каточки  
першымі красуюць  
веснавою ночкаю.

Ды над тымі вулкамі,  
вузкімі і сінімі,  
над брукамі гулкімі,  
над срабрыстым інеем.

Веснавою ночкаю  
з цемры беласьнежныя  
Белыя Катоцкі –  
гэтакія сьмешныя –

выглянулі з луначак,  
поўныя цікавасьці,  
нібы з цёплых хустачак,  
сустракалі раніцу.

З кожнае галінкі  
пад Востраю Брамаю  
красуюць вярбінкі  
красой дамацканаю.

Белыя-бялюткія,  
белыя-харошыя,  
белыя-малюткія,  
белыя-прыгожыя,

белыя-бялюткія,  
белыя-пушыстыя,  
такія наіўныя,  
такія сьняжыстыя...

Белымі Катоцкамі –  
цэлаю паззіяй –  
веснавою ночкаю  
дорыць нас Тэрэзія...

Сакавік, 1974

## Сяржук Шмялёў

А Я ВОСЬ ТАК!

Зоркі лятуць, як яскі  
З-пад доўбіні,  
У сьвет сьвятла,  
У мора міру,  
У казармы казкі,  
У мары мяча,  
У катэйль поўдню.  
А я?..  
– Кідаўся чарупкамі  
Ў возера, вясёлкава-ружовае.  
П'яным быў.  
Верш перажоўваў.  
Усё аднолькава –  
З саступкамі.  
Вельмі п'яным быў.  
Зашмат чарнілаў выпіў,  
У плесьні песень  
З галавою вывалёўся.  
Рытмы разьбіў.  
Пазмы выпіў.  
Устаў, як сабака вылізаўся.  
Пад згук Марсэльезы ўсталі,  
Паглядзелі ў неба,  
Зразумелі – трэба,  
Мацней сталі сталіся,  
За глыгі, за ламы ўзяліся  
І думалі стала мы.  
Асфальт біўся, слупы падалі,  
Нападдалі мы й радаваліся.  
Вось так у пажар лета  
Кідаў я свой век.  
Я бунтар.  
Я пэрта. Я чалавек.  
Выціраючы кроў анучамі,  
Наперад!  
Здавацца нельга.  
Барыкадаў кучамі мучаны,  
Іду.  
Чым мы горш за Бэльгію?  
За Нідэрлянды, за Люксембургі?  
І я хачу так жыць?  
Харкалі на ночы Вальпургіевы!  
Усіх вам не перабіць.  
Барыкада – наш цьвінтар.  
Улётка – наша газэта.  
Голас – стогны калек.  
Я бунтар.  
Я пэрта.  
Я чалавек.  
Чорны, з чырвонаю зоркаю  
І бел-чырвона-белы  
Сьцяг на паўнеба,  
Рукой умелай торкаю  
Ім.  
Свабоды, Роўнасьці, Братэрства!  
І крыху хлеба!  
Папярхнецца, сухі, жыраючы  
Цела наша.  
Гора, голад народу –  
Гэта вам ня каша.  
Стануся няўмольным, як цяжар,  
Палымяным, як камэта,  
Ганарлівым, як ацтэк.  
Я бунтар.  
Я пэрта. Я чалавек!

ДВОМ МЕСТАМ

Слава табе, о Парыж, рэвалюцыяў  
бацька,

Слава табе!

Людзкой крыві і нядолі спазнаў ты  
багацьца

У барацьбе.

Слава табе, о Парыж трыкалёрны,  
Хай жа наш сьцяг

Красам адвечным, дорогаю зорнай  
Запоўніць абсяг.

Я спадзяюся, спалохам пажару  
У нас "шчэ гуляць,

З попелу ўстане яшчэ Che Guevara  
На розную бл.дзь.

Родны мой Менск! Сьцяг нам пранесьці  
З чырвоным крывом.

Я спадзяюся, што станесься ўрэшце  
Ты Парыжом!

## Аляксей Шыдлоўскі

ВОЛЬНАЯ

Вось і ўсё, на Волю шпацырую,  
Вось і ўсё, пакінутыя нары,  
Хутка пах паветра я адчую,  
Я – нашчадак Чэ Гевары.

Што мне трэба, толькі водар піва,  
Што мне трэба, толькі неба ўскраек,  
І канечне своеасаблівы  
Гоман вераб'іных стаек.

Што мне трэба, толькі горад родны,  
Што мне трэба, толькі сьвежы вецер,  
Бераг Нёмана, такі годны,  
І Свабода – у бліжэйшай мэце.

Промень сонца, б'ючы проста ў вочы,  
Вуліца ў веснавым суквецці,  
Хлопчык, што насустрач крочцыць,  
І Яна, адзіная у сьвеце.

Вось і ўсё, на Волю шпацырую,  
Вось і ўсё, пакінутыя нары,  
Хутка пах паветра я адчую,  
Я – нашчадак Чэ Гевары.

ЭМІГРАНТЫ

Аліне Бельскай

Беларусы-эмігранты,  
Мы пакінулі краіну,  
Прамянялі Беларусь мы  
На замежжа, на чужыну.

Проста выжылі адгэтуль  
Страшнай, мутарнай турмою,  
Не давалі волі слову,  
Не давалі быць сабою.

Ты – далёка, у Суомі,  
І сумуеш без Радзімы,  
Але час назад ня вернеш,  
Мы з табою – пілігрымы.

Ты ў Фінляндыі, я ў Польшчы,  
Хутка нас усе забудуць,  
Толькі рэдкія паштоўкі  
Напамінам родным будуць.

Як ня прагнулі карысьці,  
Мы краіне непатрэбны.  
Забываю паступова  
Беларускі водар хлебны.

І ніколі больш па Менску  
Мы ня пройдземся з табою,  
Па шырокаму праспекту  
Велізарнай грамадою.

Ад радзімае старонкі  
Мы пайшлі шукаць прыгоды.  
Мы пакінулі Радзіму,  
Назаўсёды, назаўсёды.

...

Безагляднае каханьне  
Душу наскрозь пранізае,  
Погляд твой і стан дзявочы  
Прад вачыма праплывае.

І спыняецца паціху,  
Крок насустрач робіць вольны,  
Але раптам усё знікае –  
Такі лёс у нас няўмольны.

Мы ня разам, мы наводдаль,  
Разарванае каханьне...  
Проста мы ахвяры часу  
На ягоным палыванні.





# БІБЛІЯТЭКА

## «МРОЯ»: РЭСПУБЛІКА І ПАШПАРТ

Пашпарт грамадзяніна N.R.M. 1999. («Беларуская музычная калекцыя»)

Сёння музычныя праекты з удзелам «мрайчукоў» атрымліваюць розгалас яшчэ да іхнага выхаду. Так было і з «Народным альбомам», так сталася і з «Пашпартам грамадзяніна NRM». Як толькі «Пашпарт» з'явіўся на кампаке, ад калекцыянераў давалася пачуць: «NRM» на CD? Лепш бы старую «Мрою» выдалі! Я й сам заўзятар той «Мроі», калі «Я — рок-музыкант», «Зондэркаманда» ці «Ён яшчэ вернецца» разганялі мурашак па скуры. Але творчы рост калектыву відавочны, хаця б у тым, што «незалежнікі» з «Мроі» канцэптуалізуюць свае праграмы.

Калісьці канцэптуальнага альбому можна было чакаць хіба што ад прадстаўніка арт-року або сымфа-року, зрэдку дацягвалі да гэтага і гардавікі. А вось розныя гіпары і панкі ў лепшым выпадку шынкавалі ў альбом россыпы сваіх гітоў. «Мроя» ж ніколі ня грала арт-року, а вось праз панк і гэві — прайшла. Калісьці ейны стыльвы сымбіёз нараклі беларускім тэрмінам студ-рок, але цяпер іхную музыку ўсё часцей характарызуюць тэрмінам поп-гранж.

Зладжанасць страляе ў вушы з першых акордаў альбому ў кампазіцыі пра крутых пацаноў — «Кумба». Скінуўшы лёгкі рэп-налёт, «Паветраны шар» бліскуча ператвараецца ў стары доб-

ры «мроеўскі» студ-рок, з якога ў «Тваім партрэце» ўсё ж вытыраюцца прыкметныя панкаўскія рэбры. 30-секундавы «Гамон» прэтэндуе стаць самым ёмістым з самых маленкіх музычных партрэтаў нашай рэчаіснасці.

Рэчаіснасць, дзе і «Песні пра каханьне», і «Песні юных падпольшчыкаў» — своеасаблівыя. Настолькі своеасаблівыя, што першая з іх па-за альбомам (яна трапіла на зборны кампакт-диск «Вольныя танцы») набывае зусім іншы сэнс. Дакладней, у іншым антуражы яна губляе значную частку сваёй сэнсавай нагрукі.

Затое фальклёрная «Добры вечар, дзяўчыначка» перажывае такі самы працэс, але ў адваротным кірунку: у альбоме яна набывае сэнс, пра які ейны аўтар — беларускі народ — і не здагадваўся.

«Пашпарт» гэтай «Незалежнай рэспублікі...» нельга рваць на кавалкі. Занадта ён цэльны. Аўтары мастацкай аздабы альбому толькі ўзмацнілі гэтую цэльнасць, укладаючы ў скрынку касэты і кампакт-дysку сапраўдны пашпарт грамадзяніна NRM — рэспублікі, дзе ёсць і свой герб, і свой сцяг, і свой кабінэт міністраў. Нам застаецца толькі зразумець іх і далучыцца.

Вітаўт Мартыненка

## ТАНЦЫ ДЛЯ ВОЛЬНЫХ КЛЮБАЎ

«Вольныя танцы: слухай сваё!», Менск, 1999, БМА.

Гэты CD — першая ў гісторыі беларускага рок-н-ролу спроба сабраць пад адной вокладкай розныя паводле стылю, жанру і прафэсійнага ўзроўню гурты. Слухачам прапануюцца па адной-дзве песні як «монстраў» — гуртоў ULIS, NEURODUBEL, НОВАЕ НЕБА, КРАМА, ПАЛАЦ, N.R.M., гэтак і «маладых» — СКЛЕП, EXIST, ЗЫНІЧ, DEVIATION, POSTSCRIPTUM, «вечна маладых» — ŽYGIMONT VAZA і КАМЭЛЭТ, «нано-маладых» — МЯСЦОВЫ ЧАС — і таксама «пакуль маладых» — КРЫВІ.

Тамсама зьмешчаны асобны праект Касі Камойкай і Зьмітра Вайцюшкевіча — песня «Белая Лебедзь». Гэтая песня — унікальная, бо рэпрэзэнтуюцца толькі на CD «Вольныя танцы...». Астатнія падабраныя адвольна. Зрэшты, такі падыход не псуе эклектычнай канцэпцыі зборніка, бо галоўны крытэр адбору — гэта беларуская мова сьпеваў. Вынятак — NEURODUBEL, рэпрэзэнтаваны песняй «Bielarus über alles». Гэтая акалічнасць сьведчыць пра тое, што пры выбары гуртоў і іхных кампазіцыяў для кампакту ініцыятары праекту — Беларуская Музычная Альтэрнатыва і Беларускі Гэльсынскі Камітэт — кіраваліся ня толькі мовай сьпеваў, але й грамадзянскай пазыцыяй, якую выканаўцы выяўляюць, прынамсі, з сцэны.

Прэзэнтацыя праграмы «Вольныя танцы: слухай сваё!» ладзілася ў менскім клубе «Акварыум» 25 сакавіка і 1 красавіка. Бадай, гэта была першая ў сэзоне імпрэза, калі беларускія рок-фанаты мелі магчымасць пабачыць разам амаль увесь «залаты фонд» беларускага рок-н-ролу. Калі меркаваць па запойненасці залі і рэакцыі публікі, фэны былі ў захапленні, нягледзячы на невысокую якасць апаратуры на

сцэне. Што да музыкаў, амаль усе ўдзельнікі праекту прыхільна паставіліся да прэцэдэнту — CD падобнага кшталту. Прынамсі, упершыню ў Беларусі дацямлі зрабіць рок-н-рольную праграму, якая можа стацца добрым дэма-падарункам замежным сябрам-мэляманам...

Што да беларускага слухача, ідэя зборкі «...Слухай сваё!» магла б нарэшце натхніць энтузіястаў (а лепш — прадпрымальнікаў) на стварэнне CD-бібліятэкі беларускага рок-н-ролу. Вырашылася б праблема рассяржана-насці і «паўпадпольнасці» гэткай музыкі.

Квят.

## У ФІЯЛЕТАВАЙ НОЧЫ ВУГАЛ КРЫЛА

Дакументальная проза




Кніга раскрывае фізіялёгію і норавы савецкай сыстэмы. Працуючы ў галоўнай партыйнай газеце «Звязда», аўтар шмат назіраў за паводзінамі вялікага і малага начальства, а таксама звычайнага «гома саветыкуса». Падзеі кнігі разгортваюцца за фасадам пампэзнай камуністычнай ідэалёгіі, дзе пануюць амаралізм і п'янства, дзе сплятае свае інтрыгі КГБ і няма свабоды.

Аляксандр Лукашук (нар. 1955), працаваў перакладчыкам, журналістам, у дакументальным кіно (Дзяржаўная прэмія за фільм «Дарога на Курапаты», 1994). Аўтар кніг «Зьдзек», «Філістовіч. Вяртаньне нацыяналіста», «За кіпучай чэкіскай работай» (міжнародная прэмія Беларускага Пэн-Цэнтру, 1998). З 1993 — на Радзе Свабода.



## Першы і адзіны часопіс у Беларусі, прысьвечаны мастацтву



- 80 старонак штомесяц
- кіно, тэатар, музыка, выяўленчае мастацтва і іншае
- работы лепшых фотамайстроў сьвету
- толькі ў нас — сюрпрыз пад ялінку: шанец для кожнага падпісчыка!

12 кніг у год  
за кошт  
індэкс  
74958  
аднаго часопіса!



ЗЬВЕДАЙ БЕЛАРУСЬ  
ПРАЗ ЖЫВАПІС!

## Гэты альбом — лепшы падарунак сябрам і гасцям 3-за мяжы

Унікальнае выданьне: больш за 100 каляровых пейзажаў найлепшых беларускіх мастакоў XIX—XX стагодзьдзяў.

Славацкі друк. Тэксты на беларускай і ангельскай мовах.

Фармат 240x310, цвёрдая вокладка

Тэл. 276-94-67

## ДРУГІ НУМАР ЧАСОПІСУ «ARCHE»

Выйшаў другі нумар часопісу «ARCHE». У ім раман Уладзімера Сакалова «Заўсёды сьветла каля турэмных муроў», «Энцыклапедыя мёртвых» Данілы Кіша, раман-цытата Аляксандра Лукашукі «1982», «Аповед № 3» Андрэя Дынька, апавяданні Чарльза Букоўскага, Хорхе Люіса Борхеса, вершы Валеркі Булгакава, Багуміла Грабала, Андрэя Хадановіча. Тэма нумару — постмадэрнізм. Друкуюцца «Паэтыка адкрытага твору» Умбэрта Эка, «После современности» Івана Антановіча, «Nowa Ziemia od tumanasza» Чэслава Сэнюха, «Крапіва: Кандрат і прарок» Сяргея Петрыкевіча, «Постмадэрная мова ў мастацтве»



Даратэі Алькоўскай-Летц, тэксты Жан-Франсуа Ліётара, Саламіі Паўлычко. У рубрыцы «Кіно» выступае Сяргей Фяненка, у «Вожыку» — Юрась Барысевіч, друкуюцца турэмныя ўспаміны Андрэя Мельнікава «Выжывае падлейшы», а таксама эсэ і дзёньнікавыя запісы. Дэбютуюць са сваімі тэкстамі Ян Какупала і Прафэсар Каркаран. Вялікі фармат, добры друк. Кошт 370 000 руб.

У справе набыцця часопісу звяртайцеся праз тэл. (017) 249-08-88, 257-48-69. Можна атрымаць часопіс поштай (350.000 + кошт перасылкі: Менск, 220018, а/с 3).

Дыскусія з нагоды выйсьця нумару з удзелам аўтараў і рэдакцыйнага актыву адбудзецца 11 траўня, у аўторак, а 18.00 у Гомелі.

Чытайце «ARCHE» — першы часопіс XXI стагодзьдзя.



## Беларускія маршы і песні

музычны зборнік, аўдыёкасьта, CD

«Беларускія маршы і песні» — супольны праект газэты «Наша Ніва» і мужчынскага хору «Унія». Выйшлі аўдыёкасьта і CD з запісам патрыятычных песень у выкананьні хору і зборнік-сьпеўнік. Апроч гімнаў і маршаў у сьпеўнік уключаныя шэдэўры беларускай патрыятычнай песні: «О Беларусь, мая шпышына», «Магутны Божа» ды іншыя. Праект прысьвечаны 80-годзьдзю БНР.

Пытайцеся ў незалежных распаўсюднікаў. Па даведкі тэлефануйце (017) 227-78-92



Выйшла з друку кніга літаратуразнаўчых артыкулаў Лявона Юрэвіча «КАМЭНТАРЫ». У ёй працы, прысьвечаныя творчасьці Вацлава Ластоўскага, Янкі Юхнаўца, Сьвятаслава Каўша, Рыгора Крушыны, Алеся Салаўя, Пётры Татарыновіча, Міхася Міцкевіча, Ларысы Геніюш, «Баявой ускалосі», аіцям-марыянам, тавізаўцам ды інш. Пасья-

мова Уладзімера Конана. Цікава, што на вокладцы — карціна Артура Клінава «Карабель». Ахвотным прыдаць кнігу: тэл. (017) 283-24-10

Кнігу дзіцячых песень «ДУДАРОЧАК» (з нотама і мэтадычнымі ўказаньнямі), складзеную І.Лосікам і Л.Скаромнай, можна замовіць па тэл. (017) 227-78-92





# СЛОВЫ

Аднойчы пры канцы тыдня яны запрасілі журналістаў, каб паказаць ім на месцы, колькі ўрад мае прыхільнікаў. Яны хацелі давесці нам, быццам усё тое, што пісалі пра неспакойны раён, не адпавядае рэчаіснасці: ні катаванняў, ні галечы, ні, галоўнае, шалёнага пражэння незалежнасці. Дык вось, яны вельмі ветліва запрасілі нас, і вельмі ветліва, беззаганна апрануты чыноўнік сустрэў нас за опэрай і правёў да ўрадавага аўтобуса. Аўтобус быў наваткі: пах лякі і скуры плыў над намі, з радыё гучала ціхая музыка. Аўтобус паехаў, і чыноўнік выцягнуў мікрафон, драгнуў па ягонай сетачцы-накрыўцы і яшчэ раз лагодна паўтаў нас. Ён сьціпла прадставіўся: «Мяне завуць Гарэк», — пасля паказаў нам гарадзкія памятки, распавёў, як называюцца паркі і колькі іх, растлумачыў, як пабудавалася ўзорнае паселішча на вапняковай гары, сьляпучай у ранішнім зьзяньні.

Па-за сталіцай дарога разыходзілася на дзьве: мора засталася далёка, мы вырваліся за горад, міналі засеяныя каменням палі, бурныя адхоны; зьехалі ў лагчыну і па ёй — да моста, перакінутага праз высахлае рэчышча. На мосце стаяў малады жаўнер і трымаў зь нейкай ляютнай пшчотай аўтамат; ён весела памахаў аўтобуса. У высахлым рэчышчы паміж вымытымі да белі галышамі стаялі яшчэ два жаўнеры-юнакі, і Гарэк сказаў, што мы мінаем месца, дзе надта любяць прыводзіць вучэньні. Па сэрпантыне ўгару, па-над гарачай раўнінай, і праз адчыненыя шыбы ў аўтобус пранікаў, пёк вочы тонкі вапняковы пыл; прысмак вапняку закрасіў вусны. Мы пазьнімалі пінжакі. Толькі Гарэк застаўся ў пінжаку, ён усё яшчэ трымаў мікрафон і лагодным голасам тлумачыў урадавыя пляны ўвядзеньня гэтай мёртвай зямлі ў сельскагаспадарчую вытворчасць. Я ўбачыў, што мой сусед заплюшчыў вочы, адкінуў назад голаў; вапна высушыла і пабяліла ягоныя вусны, на руках, што ляжалі на нікеляванай мэталічнай парэнчы, блакітам выбіваліся праз скуру жылы. Я хацеў штурхануць яго ў бок, бо зь люстэрка задняга віду на нас час ад часу пазіраў, мэляхалічна пазіраў Гарэк, але пакуль я разважаў, Гарэк ухпапіўся, з усмешкай прайшоў у зад аўтобуса і раздаў саломінкі ў ледзяныя напоі ў кубках з vascaванага кардону.

Апалудні мы праяжджалі празь вёску; вокны былі пазабаваныя дошкамі ад скрыняў, убогія платы з сухога галля стаялі дзіравыя, расхістаныя раўнінным ветрам. На пляскатых дахах не сушылася бялізна. Студня стаяла закрытая; не гнаўся за намі сабачы брэх, і нідзе не паказаўся нічый твар. Аўтобус, не збаўляючы хуткасці, мінуў вёску, цягнуўся за сабой шэры сьцяг вапняковага пылу, шэры, як сьцяг распачы.

Гарэк зноўку завіхаўся ў вузкім праходзе, раздаў сэндвічы, ветліва падбэдзёрыў нас і паабяцаў, што да мэты засталася зусім мала. Пачаліся іржава-

## Зыгфрыд Ленц ПРЫХІЛЬНІК УРАДУ

чырвоныя ўзгоркі; глебу засьцілалі вялікія камяні, паміж якіх расьлі малыя бясколерныя кусты. Дарога зніжалася, мы ехалі тунэляпадобнай выгбай. Жорстка сьлёка паяла аўтобуснае нутро. Пасля дарога зноў вывела на прастору, і мы ўбачылі перарэзаную ракой даліну і вёску каля ракі.


Гарэк падаў нам знак, паведмленьне й запрашэньне, мы накінулі пінжакі, а аўтобус запаволіўся і спыніўся на закарэлай гліністай пляцоўцы перад чыста пабеленай хаткай. Вапна сьляпіла так, што нам аж балелі вочы. Мы сталі ў халадку, пестрычкамі павыкідвалі недакуркі, з-пад прымружаных павекаў паглядзілі на хатку і чакалі Гарэка, які зьнік у ёй.

Мінула некалькі хвілінаў, пакуль ён вярнуўся і прывёў з сабой мужчыну, якога ніхто з нас раней ня бачыў.

«Гэта Бэла Бонца, — сказаў Гарэк, паказваючы на мужчыну. — Спдар Бонца займаўся якраз хатнімі справамі, але ён гатовы адказаць вам на ўсе пытаньні».

Мы паглядзелі на Бонца, які вырываў нашыя пагляды, зьлёгка апусьціўшы твар. У яго было старое, пыльна-шэрае аблічча, рэзкія чарнаватыя зморшчыны беглі па карку; верхняя губа была апухла. Бонца, якога нечакана засьпелі за нейкай хатняй працай, быў гладка прычасаны, а запёклая кроў на старой, худой шыі сьведчыла пра ўпартае, стараннае галенне. На ім была сьвежая баваўняная кашуля, баваўняныя нагавіцы, закароткія, што ледзь даставалі яму да лытак; на нагах у яго былі новыя боты з жаўтаватай нявычыненай скуры, такія, якія носяць навабранцы ў вучэбках.

Мы павіталі Бэлу Бонца, кожны з нас паціснуў яму руку, тады ён кінуў і правёў нас да хаты. Ён прапусьціў нас паперадзе, мы ўвайшлі ў прахалодныя сенцы. Там нас чакала старая жанчына; ейнага твару было не пазнаць, толькі хустка на галаве зьзяла ў змрочным сьвятле. Старая пачаста-



вала нас незнаёмай, з кулак, садавінай; сакавітая мякаць зіхацела чырванаватым бляскам так, што мне спачатку здалася, быццам я ўтрываюся ў сьвежую рану.

Мы зноўку выйшлі на гліністую пляцоўку. Побач з аўтобусам цяпер стаялі босыя дзеці; яны невыносна пільна ўзіраліся ў Бонца і пры гэтым не варушыліся, не размаўлялі адно з адным. Ні разу яны не зірнулі ні на каго з нас. Бонца загадкава-здаволенна ўсьміхнуўся.

«У вас няма дзяцей?» — спытаўся Потгісэр.

Гэта было першае пытаньне, і Бонца, ухмыляючыся, адказаў: «Не, не, у мяне быў сын. Мы якраз спрабавалі забыцца на яго. Ён паўстаў супраць ураду. Гультай быў, няздара, не, каб стацца хоць кімсь, то падаўся да гэтых сабатажнікаў, якія ўсюды народ бунтуюць. Змагаюцца

проці ўраду, бо думаюць, што могуць нешта палепшыць». Бонца прамовіў гэта рашуча, зь цікай настойлівасьцю; калі ён гаварыў, я заўважыў, што ў яго роце бракавала разцоў.

«Можа, яны б і палепшылі нешта», — сказаў Потгісэр. Гарэк задаволенна ўсьміхнуўся, калі пачуў гэтае пытаньне, а Бонца сказаў: «Усе ўрады аднолькавыя, усіх іх трэба цярдзец, якісь лягчэй, іншыя цяжэй. Гэты ўрад мы ведаем, а тыя другія толькі абяцаюць».

Дзеці абмяняліся доўгім паглядам.

«Але ж найвялікшы іхны абяцанак — незалежнасьць», — сказаў Бляйгут.

«Незалежнасьцю сыты ня будзеш, — сказаў Бонца, ухмыляючыся. — Што нам з тае незалежнасці, калі краіна галее. А гэты ўрад прадае нашы тавары за мяжу. Ён паклапаціўся аб пракладцы дарог, пабудове шпіталаў і школы. Ён акультурваў глебы і акультурыць яшчэ больш. Ён яшчэ і выбірае права нам даць».

Дзеці скалануліся, схпілі адно аднаго за рукі і міжволі зрабілі крок наперад. Бонца апусьціў твар, ухмыльнуўся ўсё з тым жа загадкавым задавальненьнем, а калі зноўку ўзьняў твар, пашукаў ва чыма Гарэка, які сьціпла стаяў за намі.

«Зрэшты, — сказаў Бонца, хоць у яго і не пыталіся, — для незалежнасці патрэбная й пэўная сьпеласьць. Мусіць, мы ня ведалі б, што рабіць з незалежнасцяй. Для народаў таксама ёсьць такі ўзрост, калі яны стаюцца паўналетнімі. Мы яшчэ не дасягнулі гэтага ўзросту. І я прыхільнік гэтага ўраду, бо ён не пакідае нас, непаўналетніх, на волю лёсу. Я ўдзячны яму за гэта, знаеце».

Гарэк пайшоў да аўтобуса, Бонца ўважліва сачыў за ім, пачакаў, пакуль цяжкія дзьверы аўтобуса зачыніліся, і мы засталіся адны на сухой, гліністай пляцоўцы. Чужых нібыта не засталася, і Фінке з радыё хуценька спытаўся ў Бонца: «Ну, а папраўдзе? Пакуль мы адны...» Бонца зглынуў, паглядзеў на Фінке здзіўлена і адчужана і ясна выгаварыў: «Я не зразумеў вашага пытаньня».

«Зараз можна гаварыць адкрыта», — паспешліва сказаў Фінке.

«Гаварыць адкрыта», — паўтарыў Бонца задумана і шырака ўхмыльнуўся, так, што стала відаць праваліны ў шэрагу зубоў.

«Хіба што я няясна сказаў: мы за гэты ўрад, мая жонка ды я; бо ўсяго, чым мы ёсьць і чаго мы дасягнулі, мы дасягнулі зь ягонай дапамогай. За гэта мы ўдзячныя яму. Вы ведаеце, як рэдка бывае, каб чалавек быў удзячным ураду — а мы ўдзячныя. І мой сусед удзячны, і тыя дзеці таксама, і кожны ў вёсцы. Пастукайце ў любыя дзьверы, вам паўсюль скажуць, якія мы ўдзячныя ўраду».

Раптам Гум, малады бледы журналіст, падыйшоў да Бонца і шапнуў: «Я знаю напэўна, што ваша сына арыштавалі і катавалі ў турме сталіцы. Што вы на гэта скажаце?»

Бонца заплюшчыў вочы, ягоныя павекі былі прыцярпанымі параном вапны; ён скрывіў вусны і адказаў: «У мяне няма сына, і таму немагчыма, каб яго катавалі. Мы за гэты ўрад, чуюце! Я — за гэты ўрад».

Ён запаліў самаробную крывую цыгарку, моцна зацягнуўся і зірнуў на дзьверы аўтобуса, ужо адкрытыя. Гарэк вярнуўся і даведаўся пра ход размовы. Бонца вагаўся, перакочваючыся з абцасаў на мыскі. Выглядала на тое, што ён сапраўды адчуў палётку, калі Гарэк зноў падыйшоў да нас, і на далейшыя пытаньні ён адказаў дасьціпна і падрабязна, раз-пораз са сьвістам прапускаючы паветра праз праваліны ў зубах.

Калі паўз нас ішоў нейкі мужчына з касой, Бонца паклікаў яго; мужчына падышоў цяжкім крокам, зьняў касу з пляча і выслухаў з Бонцавых вуснаў пытаньні, якія мы папярэдніе задавалі самому Бонцу. Мужчына з абурэньнем пакруціў галавой: ён быў гарачым прыхільнікам ураду, і Бонца сустракаў кожнае ягонае прызнаньне зь ціхім трыюфам. Урэшце мужчыны паціснулі адзін адна-



## Васіль Быкаў

### 2. СЬМЕХ

На трэці дзень, калі грамадзяне больш-менш угаманіліся ад радасці вялікай перамогі, было абвешчана, што кіраўніком дзяржавы робіцца той самы тоўсты палкоўнік, які першым засьмяяўся над паразай страху. Газэты пісалі пра «подзьвіг самага адважнага вайскоўца, грамадзяніна краіны». Першым дэкрэтам новага кіраўніка стала асуджэньне страху і запачаткаваньне барацьбы зь ягонымі наступствамі. У гарадах і вёсках выяўлялі плаксівыя і напалоханыя і бязьлітасна асуджалі іх. Упартых саджалі ў турмы — асабліва тых, хто не хацеў сьмяяцца, а тым болей, плакаў ад жалю па звыклым і любым страху. Мірона таксама пасадзілі, бо выявілася, што ён ня ўмеў сьмяяцца і нават адмовіўся вучыцца тое рабіць. Па-

\*Працяг, пачатак у папярэднім нумары.

## БАЙКІ ЖЫЦЬЦЯ

Трыпціх\*

томныя страхавіты ў масавым парадку пераходзілі ў стан сьмехавітаў. Самыя спрытныя зь іх сьцьвярджалі, што нават і ў змрочныя часы страху часьцяком сьмяяліся. Хто — зачыніўшыся ў прыбіральні, хто — на ўласнай кухні, хто — у сьне. І тое была праўда.

Сьмех паступова, але няўхільна рабіўся нацыянальнай ідэалёгіяй, урэшце абвешчанай у адмысловым дэкрэце кіраўніка дзяржавы. З нагоды абвешчэньня на цэнтральнай плошчы адбыўся грандыёзны мітынг. Там жа на былым п'едэстале страху была ўстаноўленая постаць Сьмеху — мармуровая скульптура прывабнай дзяўчыны, якая аж кладзецца ад неспатоўнага сьмеху-рогату. У горадзе адчыніўся ўнівэрсытэт сьмеху, дзе вучучаліся ягоныя аспекты — псыхалёгічны, фальклёрны, паліталёгічны. У школах былі ўведзеныя ўрокі сьмеху (замест літаратуры і матэматыкі), якія

вельмі падабаліся вучням. Зьявіліся першыя вучоныя — важныя профі ў галіне новай стваральнай навукі — сьмеху. Спакваля ў краіне распалілася мноства ансамбляў сьмеху і весялосьці, якія, добра зарабляючы, ездзілі па гарадах і электрамузыкай сьмяяшылі публіку, асабліва моладзь. У іншых мясцінах выступалі вучоныя-лектары, што распавядалі, як хутка добра будучь жыць людзі, што выклікала няспынны рогат у залі, і вучонаму добра плацілі. Усё тое надта падабалася, асабліва моладзі: канцэрты і лекцыі сьмеху часам доўжыліся да ранку. Вядомы пісьменьнік, патрыярх айчыннай літаратуры, нядаўні апалігет страху, стаў ня меншым апалігетам сьмеху і і напісаў новы раман, трохі гульліва названы «Хі-хі». Праўда, жаданы аптымізм аўтара ня спраўдзіўся: адмысловыя літаратурнаўцы (вядома ж, у штацкім) знайшлі між радкоў за-

маскаваныя прыкметы страху, і аўтар быў падвергнуты грамадзкаму астракізму. Ён перастаў змушана ўсьміхацца і неўзабаве памёр. Палюдзку пахаваць яго не было за што.

Увогуле ж справа сьмеху ў дзяржаве разьвівалася добра. Арганізацыямі ды гурткамі была ахопленая ўся краіна — уся краіна заўзята сьмяялася.

Усё было б добра, калі б не адна неспадзяванка — стала не хапаць ежы. Сьпярыша паасобныя грамадзяне, а затым гаспадаркі і цэлыя калектывы, захапіўшыся сьмехам і весялосьцю як асноўным спосабам існаваньня, амаль перасталі працаваць і адно — сьмяяліся. Але праваахоўныя органы супраць іх не маглі ўжыць аніякіх мераў, бо ўсё было законна. Незаконным быў страх і сум, супраць якіх міліцыянты, судзьдзі і пракуроры прымалі са-



# СЛОВА

му рукі, быццам каб змацаваць у нашай прысутнасці сваю супольную адданасць ураду.

Мы таксама пачалі разьвітвацца, кожны з нас падаваў Бонцу руку — я быў апошнім; але сьціскаючы ягоную грубую, з патрэсканаю скурай, руку, я адчуў папярковы шарык паміж нашымі далонямі. Павольна, сагнутымі пальцамі, я забраў яго, адшыўшы й запхнуў шарык у кішэнь. Бэла Бонца стаў і курэй хуткімі, кароткімі зацяжкамі; ён гукнуў жонку, і яна разам з Бонцам і мужчынам з касой сачыла ад'езд аўтобуса, а тым часам дзеці караскаліся на засланы каменнем і тымі нізкімі бясколёрнымі кустамі ўзгорак.

Мы вярталіся ня тым самым шляхам, а праз гарачую раўніну, пакуль не напаткалі чыгуначны насып, уздоўж якога бегла гравейка. Увесь гэты час я трымаў адну руку ў кішэні, а ў руцэ маленькі папярковы шарык з такім цвёрдым ядром, што пазногці ў яго не ўціскаліся, як моцна я ні пружыўся. Я не адважваўся выцягнуць шарык, бо час ад часу зь люстэрка задняга віду нас дасягаў мэляналічны пагляд Гарэка. Па-над намі й далей па мёртвай зямлі імкліва праляцелі вусьцішны цені; толькі пасля мы пачулі гул прапелераў і ўбачылі самалёт, які ляцеў у кірунку сталіцы нізка па-над чыгункай; на даляглядзе ён павярнуўся, зноўку гульбіва праімчаў над намі і пасля ўжо не пакідаў нас у спакоі.

Я думаў пра Бэлу Бонца, трымаў у руцэ папярковы шарык зь цвёрдым ядром і адчуваў, як пачае далонь. У канцы чыгуначнага насыпу паказалася нешта, наблізілася да нас, і мы пазналі дрызіну з маладымі жаўнерамі. Яны прыветна памахалі нам аўтаматамі. Я асыярожна выцягнуў папярковы шарык, але не глядзеў на яго, а хутка запхнуў яго ў маленькую кішэню, адзіную кішэню, якую я мог зашпіліць. І зноў думаў пра Бэлу Бонца, прыхільніка ўраду: я зноў бачыў ягоныя жаўтаватыя боты з сырой скуры, летуценную задаволенасць ягонага твару і чорныя праваліны, калі ён пачынаў гаварыць. Ніхто з нас не сумняваўся, што ў ягонай асобе мы спаткалі шчырага прыхільніка ўраду.

Мы вярталіся ў сталіцу ўздоўж мора; вецер даносіў да нас працяжны, падобны да цмоканыя пацалункаў шум вады, якая білася ў падмытыя скалы. Каля опэры мы выйшлі, Гарэк ветліва разьвітаўся з намі. Я вярнуўся ў гатэль, адзін, на ліфце падніўся да свайго пакою і ў прыбіральні разгарнуў папярковы шарык, які мне ўпотаікі даверыў прыхільнік ураду: там нічога не было напісана, ніводнай літары, ніводнага слова. У паперу быў загорнуты пярэдні зуб, пакрыты карычневатымі слядамі нікатыны. Гэта быў чалавечы нашчэплены зуб, і я ведаў, чый.

1959

Пераклад з нямецкай Алесь Пяткевіч

## Андрэй Хадановіч

# ГАЛІЦКІ ДЫВЭРТЫСМЭНТ

I  
Nihil utilius sale et sole

Ані золата, срэбра ці нікель,  
ані волава, мосенж ці сыпж —  
aut NaCl, aut nihil! —  
і нясем свой штодзённым крыж

(што, дарэчы, зроблены з солі  
і ніколі ня зьведае ржы),  
саянныя волаты волі,  
саянныя слупы мяжы.

Соль — саярнае бовства ў ісьце,  
ўвасабляе радасць і боль;  
па-за сольню няма карысьці —  
нат у сонцы, і ў гэтым соль.

На заходзе, усходзе, дзе-кольвек  
шмат сустрэнеш яе імён:  
ад паўночнага слова «Сольвэйг»  
да паўднёвага «Саломон»;

міжнароднае «салідарнасьць»,  
аргэнтыйскае «сьмерць і бусоль».  
Страйк у страўніку — проста марнасьць,  
калі побач ангельская соль.

Соль надвычай пасуе да кватры,  
бо піўны аздабляе шум,  
шумавыя начэй — ня варта  
забываць пра салёныя жарты,  
бо засталыя словы — тлум.

I — нарэшце ў справунку солі —  
вырашальная якасьць яе:  
солі шмат не бывае ніколі,  
шмата сала заўжды не стае!

Вушкам голкі ня пройдзе кэмэл,  
і, вяртаючыся ў юдоль,  
патэтычны і ўзьнёслы hejnal  
абрываю на ноч «соль».

Вялічка, саянныя капальні, 136 мэтраў пад зямлёй

II

МытНікіфар

Ён ня граў на кіфары, ня плыў на Кіфэру (Цэтэру  
et caetera),

на пытаньне, ці ён *homo sum*, без сумневаў і суму наўпрост падсумуе «*sum hetero*»;  
сьціплы мытнік, службовец мастацтва — страчаюцца й тыя, што служаць амбітней, —  
ён працуе ў чаканьні на міт, занураецца ў міт, што падмуркам ягонае мытні;  
песьціць міт, што ніколі нічога нікому ні з кім і нідзе,  
нейкім чынам штось пэўнае там адмываючы ў мутнай вадзе;  
папярэднік прыйдучых памежнікаў Заўтра, якія пакуль — парашальнікі межаў варожага Сёньня і валодаюць мовай плыньней, зь нематы карыстаюцца плённей;  
вынаходнік сьвятой прастаты, чарнабожнік складанай заганы,  
шанаваны паўсюдна, паўсюль плятанічна каханы; непісьменны стары, які б мог стаць прарокам, але ж не прарок,  
бо на гэта ёсьць іншыя, — ён — пераймальнік прыроды, сьпявак кшталту боскага птаства,  
не шукае пасілкі: мастацтва — насамрэч вялікае княства,  
прапануе пажытак, лякуючы лякі, яго пазбаўляе адчаю;  
і, прасякнуты ўсім, што наўкола, усім, што яго атачае,  
ён займае пачэсны пасад леваруч ад калегі з Парыжу — найдасьведчонага мытніка, фаміліянта трох дзейных асобаў культуры (раней іх таксама хапала!);  
барбизонскага Хведара, правадэра ўсіх асьветнікаў Янкі-Якуба і Янкі-Батыста (па-наскаму будзе Купала)!

Крыніца, музэй мастака Нікіфара



III

Ноч у мытні пры старым замку

Сам-насам із швэдрам, што кінуты ў кут,  
сам-насам із страчаным часам,  
сам-насам із собскай прысутнасьцю тут —  
із столькім, што ўжо не сам-насам, —

знадворку, бо замак замкнуты стары,  
на пекную гледзачы зорку  
(знадворку дачынна ўсяго, што ўнутры, —  
так блізка, што ўжо не знадворку),

нарэшце стамлюся ад словаў, чужы  
у некалі скончанай спрэчцы,  
нарэшце спынюся на самай мяжы —  
так позна, што ўжо не нарэшце.

Замак Дунаец у Нядзіцах

IV

Псэўдавэрлен

фіранкі на вокнах  
сузор'і на шыбах  
апоўначы вонках  
астральнасьці выбух

у ноч крок за крокам  
губляючы розум  
навомацак вокам  
ня надта цвярозым

сьвятоўнае ўчора  
паноўнае сёньня  
памкнёньнямі ўгору  
на небнае ўлоньне

сягае ўзрушэньне  
апошняга роўню  
пустыя кішэні  
відзежы і поўня

астральнасьці выбух  
апоўначы вонках  
сузор'і на шыбах  
фіранкі на вокнах

Кракаў, кастрычнік 1998



мья жорсткія меры. Аднак парушэньняў закону ня менела, ад нялёгкага жыцця нават стала большаць. З падачы органаў правапарадку кіраўнік дзяржавы ўгледзеў у гэтым небясьпеку для існаваньня дзяржавы і вырашыў узмацніць барацьбу зь перажыткамі страху. Але якім чынам? Было вызначана, што ў гэтай справе больш прыдатныя мэтады страху. Філёзафы пачалі казаць пра дыялектчнае разьвіцьцё папулярнай ідэі — дзеля аб'яднаньня нацыі, натхненьня яе на барацьбу за лепшае жыцьцё, калі нікога ня трэба будзе прымушаць сьмяяцца, а ўсе стануць сьмяяцца самахоць, ад душы. А пакуль што, сьцьвярджалася ў законе, трэба прымушаць сьмяяцца, не зважаючы ні на што, адно — у інтэрэсах дзяржавы.

Тым ня менш, сьмяяцца людзям хацелася ўсё

меней, часыцяком хацелася плакаць.

Уся рэч у тым, што жыцьцё сьмехавітаў катастрафічна пагаршалася — да недахопу харчу прыбавіўся недахоп адзеньня, абутку, паліва і гарэлкі. Зімой у кватэрах было надта халодна, купіць паліва ня мелі за што. З-за недахопу лекаў дактары пачалі шырока лячыць мэтадамі сьмехатэрапіі, але той мэтад чамусьці мала памагаў хворым, якія паміралі плачучы, што было недапушчальна. Ды й дактары перасталі сьмяяцца. Тады ўрад пайшоў на паслабку рэжыму сьмеху. Для некаторых катэгорыяў насельніцтва ўводзілі прывілеі. Было дазволена плакаць тым з намэнклятуры, каго зьнімали з пасады (адзін плач у месяц); жанчыны-вэтэраны органаў мелі права на 2-3 плачы ў квартал. Плач і нават публічны сум катэгарычна забараняўся працаўнікам праваахоўных орга-

наў, міліцыі і вайскоўцам. Выключэньне рабілася толькі для бацькоў вайскоўцаў, якія атрымлівалі «груз-2000», і то на працягу аднаго дня з часу атрыманьня грузу.

Але харчу ўсё ня большала. Абставіны ўскладніліся яшчэ й тым, што заходнія высокаразьвітыя краіны перасталі даваць крэдыты. Замест крэдытаў яны разгарнулі ў сваіх СМІ паклёпніцкую кампанію, галоўным накірункам якой стала сьцьверджаньне, што ў краіне сьмехавітаў усе зьехалі з глузду. Гэта, вядома, было нечуванай абразай нацыі, кіраўніцтва, дыскрэдытацыяй вялікай сьмехатворнай ідэі. Урад ўгледзеў у тым непрыкрытую варожую вылазку і прыняў рашэньне ўзмацніць узброеныя сілы. Першай і галоўнай мерай стала прысваеньне вялікай групе афіцэраў званьня палкоўніка, а палкоўнікам — генэрал-палкоўніка. Усе іншыя, прамежкавыя званьні, былі

зьліквідаваныя як непатрэбныя. Тое дужа спадабалася вайскоўцам. Па колькасьці генэрал-палкоўнікаў войска краіны пераўзышло арміі самых разьвітых краінаў Захаду. Гэта быў несумнеўны і вялікі посьпех!

Есьці яшчэ ўбавілася; ня стала хапаць жыльля — нават для генэрал-палкоўнікаў. А калі ў каго й было жытло, дык не ставала добраўпарадкаваных летнішчаў, што выклікала вялікае напружаньне ў грамадзтве, якое часам аж пераставала сьмяяцца. Не хапала таксама грошай, бэнзыну, транспарту. Ды сьмехавіты ня скардзіліся, адно сьмяяліся, разумеючы, што калі не задаволіць вайскоўцаў, дык тыя не абароняць ад ворагаў, якія ўсіх сыяруць у парашок і панішчаць іхную самую жыватворную ідэю сьмеху.

Але так думалі, мабыць, ня ўсе. У сталічным

Працяг на старонцы 14



# СЛОВЫ

Усе, што вы бачыце вакол сябе ў Расеі, усё, што ўражае ваш позірк — усё мае жадліва правільны выгляд; падарожніку, калі ён бачыць такі сямётрычны парадак, адразу прыходзіць у галаву думка, што гэтай поўнай аднастайнасці, гэтай супярэчнай прыродным схільнасцям чалавека рэгулярнасці нельга было стварыць і падтрымліваць без прымусу. У краіне гэтай сама прырода зрабілася саўдзельніцай чалавека, які, пакланяючыся аднастайнасці, зьнішчыў усялякую вольнасць. Яна таксама паўсюль аднолькавая: балюістыя ці пясчаныя раўніны, зарослыя чэзлымі і рэдкімі дрэвамі дзевых пародаў: бярозай і сасной. А якое асяроддзе стварыў для сябе сам чалавек? Санкт-Пецярбург, бясспрэчна, ёсць адным з цудаў сьвету, Масква — таксама вельмі маляўнічы горад, але як выглядаюць правінцыі! На любым шляху за 20—30 лье пападзецца вам адзін горад — і кожны раз аднолькавы.

Прыхільнасць расейскіх гаспадароў і будаўнікоў да паганскай архітэктуры, да простае лініі, да прысудзістых пабудоваў і шырокіх вуліцаў знаходзіцца ў супярэчнасці з законамі прыроды і патрабаваннямі жыцця ў халоднай і туманнай мясцовасці, якая няспынна прадзімаеца моцнымі вятрамі. Клімату і звычаям Расеі больш падышлі б фартэчныя мury, высокія будынкі, цесныя, звылістыя вуліцы сярэднявечных гарадоў, чымся карыкатуры на антычнасць; але ж уплывовыя асобы там менш за ўсё клапаціліся аб краіне, якой кіруюць.

У Расеі ўрад над усім пануе і нічога не жыватворыць. Народ у гэтай вялізнай імперыі калі не нямы, дык бязмоўны; ніхто тут не гарантаваны ад раптоўнай сьмерці. Чалавек тут ляжыць у труне двойчы — у калысцы і ў магіле. Мацярам тут варта было б аплакваць нараджэнне сваіх дзяцей больш за іхную сьмерць. Пры такім грамадзкім ладзе чалавек з першага дня свайго жыцця можа ведаць (і сапраўды ведае), што ён будзе рабам да апошняга свайго дня.

У характары гэтага павярхоўна развітага народу ўвогуле ўсё супярэчліва; найбольш характэрная рыса ягоная — невынаходлівасць. Нават у найбольш славалюбных ягоных імкненнях ёсць нейкае малпаваньне. Заваёўніцкі дух яго спароджаны ня моцай, а ўсяго толькі прэтэнзіяй. У ім няма творчай сілы, увесь ягоны талент — у саборніцтве, увесь ягоны геній — у запазычваннях. Прызначэнне расейцаў — перакладаць эўрапейскую цывілізацыю для азіятаў. Далучыўшыся да грэцкай схізмы і гэтым

## Астольф дэ Кюстын РАСЕЯ Ў 1839 ГОДЗЕ

(Урывак са скарачэннямі)



аддзяліўшы сябе ад Захаду, Расея праз некалькі стагоддзяў зь непаслядоўнасцю абражанага самалюбы зноў зьвярнулася да досведу нацыяў, якія стварыліся ва ўлонні каталіцызму, каб пераняць у іх цывілізацыю, да якой выключна палітычная рэлігія раней Расею не дапускала. Перанесеная з палацу ў вайсковы лагер для таго, каб падтрымліваць там парадак, гэтая бізантыйская рэлігія не адпавядала найбольш высокім патрабаванням чалавечай душы; яна дапамагала паліцыі дурыць народ — і толькі.

Расейская нацыя заўжды будзе перажываць вынікі той несамабитнасці, ад якой яна пакутавала ў час свайго палітычнага абуджэння. Яе кіраўнікі, і перадусім Пётар Вялікі, гвалтоўна выхавалі яе з дзяцінства. Ледзь скінуўшы іншаземны прыгнёт, краіна лічыла свабодай усё, што хочаш, абы не мангольскае ярмо, і таму яна нават прыгон успрыняла як вызваленне, бо ён паходзіў ад яе законных кіраўнікоў. Прыгнoblены захопнікамі народ быў шчаслівым ужо таму, што новага тырана звалі расейскім, а не татарскім імем. Вынікі гэтай памылкі адчуваюцца дагэтуль. Расейскую зямлю пакінуў дух своеасаблівасці; яе

жыхары, звыклія да рабства, да гэтага часу добра разумеюць толькі мову страху і слава-любства.

Якая карысць для Расеі ў тым, што яна ажыццяўляе націск на Эўропу, уплывае на эўрапейскую палітыку? Ненатуральны інтарэсы, нікчэмны імкненні! Для яе больш важна было б у сабе самой мець і разьвіваць жыццёвыя асновы, бо нацыя, у якой няма нічога свайго, апроч пакоры, мёртва.

Расейскі дэспатызм толькі стварае бачнасць парадку, таксама, як наша, эўрапейская, прыхільнасць да рэспубліканскіх вартасцяў — толькі бачнасць свабоды.

На мой погляд, у расейцаў звычайна вельмі шмат своеасаблівага жыццёвага такту і хітрасці, але мала спагады. Надзвычай вострых у спалучэнні з добрай доляй грубасці складае, на маю думку, аснову іхнага характару.

Расейцы спрадвеку надта баяліся, каб з іх не сьмяяліся. У дзіўным гэтым народзе вялікае выхвальства спалучаецца зь няменшай няўпэненасцю ў сабе; самазадаволенасць на людзях і хваравітае самапрыніжэнне ўсяродзіне — вось што ў звычайна бачыў у большасці расейцаў. У «Павучэнні Манамаха» я вычытаў мудрую і знамянальную парадку сынам. Гэтае прызнанне варта запамінаць: «Больш за ўсё шануйце госьця, і слаўтага, і простага, і купца, і паша; калі ня можаце абдараць яго, дык хоць страваю і пітвом задавольце, бо менавіта госьці распускаюць у іншых землях і добрую, і кепскую аб нас пагалоску». Згадзіцеся, такія хітрыкі значна абясцэньваюць гасціннасць.

У сэрцы расейскага народу настолькі моцная, неўтаймаваная прага заваёваў, якая толькі можа ўзрасці ў душы прыгнечаных і якая жывіцца толькі ўсенароднай галечай. Нацыя гэтая, ад прыроды захопніцкая, робіцца тым больш прагнай, чым большыя нягоды перажывае, прыніжальнай няволяй у сабе дома загадзя выкупляючы мару аб панаванні над іншымі народамі. Чаканьне будучай славы і багаццяў заплешчвае расейцам вочы на тое, у якой не-свабодзе яны жывуць; раб на каленях марыць

аб сусветным панаванні, спадзеючыся дасягненнямі ў замежнай палітыцы змыць з сябе ганебнае кляймо народу, што выракся ўсялякай грамадзкай і асабістай вольнасці.

Расея бачыць у Эўропе сваю здабычу, якая рана ці позна ёй дастанецца ў выніку сваіх унутраных звадаў; яна, Расея, распальвае ў нас анархію. Яны хочуць паўтарыць зноў, але ў большых памерах, тое, што зрабілі з Польшчай ў XVIII ст. «Эўропа ідзе тым жа шляхам, што й Польшча, — кажуць у Пецярбурзе, — бессэнсоўным лібэралізмам яна саслабляе сябе, а мы застанемся моцнымі менавіта таму, што ў нас свабода абмежаваная; пацярпім жа пад прыгнётам, затое сённяшняе няволя дасць нам магчымасць стаць валадарамі над іншымі народамі».

Грамадзкае жыццё ў гэтай краіне — няспынны падкоп супраць праўды. Кожны, хто не ўдаецца ў гэты падман, лічыцца тут здраднікам; пасмяяцца з самахвальства, запярэчыць палітычнай рыторыцы — усё гэта лічаць тут замахам на бясспеку дзяржавы і манарха; адно слова, і ты ператвараецца ў рэвалюцыянера, бунтара, ворага грамадзкага ладу, злачынцу.

Расейская цывілізацыя так мала адарвалася ад сваіх вытокаў, што яна больш паходзіць на барбарства. Расея — супольнасць захопнікаў, яе моц — не ў мысленні, а ва ўмельстве ваяваць, то бок у хітрасці і бязлітаснасці.

Толькі калі пажывеш у гэтай пустэльні, дзе цябе ўвесь час кантралююць, у гэтай турме, дзе цябе ні ўдзень, ні ўночы не пакідаюць сам-насам з сабой, імя якой Расея, — пачынаеш адчуваць, як свабодна жывецца ў іншых краінах Эўропы, якая б форма дзяржаўнага кіравання не была там прынятая.

Калі ваш сын будзе незадаволены Францыяй, парайце яму зьезьзіць у Расею. Такое падарожжа будзе карысным кожнаму эўрапейцу: пабачыўшы на свае вочы гэтую краіну, кожны застанеца задаволены жыццём абы-дзе, абы не ў Расеі. Заўжды карысна ведаць, што ёсць у сьвеце дзяржава, дзе шчасце немагчымае, бо чалавек, паводле сваёй прыроды, ня можа быць шчаслівым без свабоды. Расея дапамагае больш цаніць сваю бацькаўшчыну; вярнуўшыся дадому, падарожнік можа сказаць аб сваёй краіне тое, што нейкі разумны чалавек казаў пра сябе самога: «Ацэньваючы сябе, я сціплы; параўнаньне зь іншымі робіць мяне гордым».

Падрыхтавала Надзея Рагалевіч



## БАЙКІ ЖЫЦЦЯ

Працяг са старонкі 13

горадзе пачалі ўтварацца падпольныя групы, названыя дысыдэнцкімі, якія выпрацоўвалі альтэрнатыўныя ідэі — таго ж сьмехатворнага кшталту, але не з вар'яцкім — з чалавечым тварам. Твар у некаторых падпольных выявах ужо не нагадваў ні чалавека спалоханага, ні чалавека-вар'ята, а меў нешта сярэдняе і панавуковаму называўся гома-сапіенс. Гэта быў ідэал. А ідэал належала ўвасобіць, для чаго дысыдэнты сабраліся аднойчы ў сьвяточны адвечорак на прыватнай кухні і стварылі падпольны (цэневы) ўрад. Як кожную важную справу, тое належала абмыць, што і было неадкладна зроблена. У добрым настроі ўрадоўцы вярталіся дадому, але адзін зь іх (старшыня цэневага ўраду), што вёз сьпіс у кейсе, задрамаў у тралейбусе і згубіў кейс. На другі дзень

ўрад у поўным складзе быў арыштаваны.

Падзеі ў краіне сьмехавітаў не на жарт затрывожылі суседзяў, якія ўсялякімі сродкамі пачалі падахвочваць сьмехавітаў да барацьбы за свае грамадзянскія правы. Сьпяраша сьмехавіты надта здзівіліся, але паступова ўсвядомілі сваё першае права — на сум. Натуральна, дамаганьне такога права ў краіне законнага канстытуцыйнага сьмеху было расцэненае ўрадоўцамі як крамола і прыроўнівалася да дзяржаўнага злачынства — замаха на галоўнага кіраўніка краіны ці да абрабаваньня банку. Шмат маласвядомых грамадзянаў з праваабарончых арганізацыяў, творчых саюзаў і моладзі пацярпела за сваю крымінальную схільнасць да суму. (Дарэчы, той сум яны здабылі ў часе гала-

доўкі ў карцары, дзе сум не прысякаўся — сумуй, колькі хочаш. Карцар быў адзіным дазволеным месцам суму ў дзяржаве, чым арыштаваныя ахвотна карысталіся.) Дзіўна, што нават сьмяшлівая моладзь часам стамлялася ад казённай веселосці і час ад часу адчувала патрэбу пасумаваць. Але такіх хутка выключалі з унівэрсытэтаў, дэтэрмінова заганылі ў войска, дзе славы «інстытут дзядоўства» хутка мяняў сьмех на сьлёзы. Пры адсутнасці паліторганаў «дзяды» вельмі дапамагалі камандзірам выходзяць падначаленых у атмасфэры аптымістычнага патрыятызму.

А тым часам есці ў краіне зусім ня стала чаго. Было зразумела, што галоўная нацыянальная ідэя не працуе, што прыйдзеца шукаць но-

вую. І тады вынайшлі ідэю часовую, якая мела выдатную перспэктыву стаць фундамэнтальнай. Яна ня толькі не адмяняла ранейшую, але ўзьнімала яе на новую вышыню — што было надта важна. І ўрад кінуў увесь дзяржаўны бюджэт на вытворчасць гарэлкі.

Гэта сапраўды выклікала небывалы народны ўздым. Народ усё зразумеў і прыняў бяз словаў — што значыць навуковая беззаганнасць ідэі. На мітынгах у гарадах і вёсках прамоўцы гаварылі пра новую культурна-псыхалогічную рэвалюцыю ў краіне, пра яе лёсавызначальны сэнс. Гарэлкай бясplatна забяспечвалася кіраўніцтва, пасыла вэтэраны-пэнсіянэры (пры норме 1 бутэлка на 1 дзень), пасыла ўсе астатнія, уключаючы немаўлят.



## СЛОВА

Адам Глѣбус  
РАСЕЙСКАЯ КАЛЕКЦЫЯ

Наматкі з «Кішэннай гісторыі культуры»

Я х...ею з гэтых рускіх!

Анатоль Сыс

## ГОРКІ І ЦЮТЧАЎ

Пралетарскі літаратар Максім Горкі напісаў такі радок: «Вар'яцтву смелых прием мы песню!» У гэтых словах — уся несправедленасць Расеі, якую, на думку паэта-цэнзара — Хведара Цютчава, «розумам не зразумець, аршынам агульным не памераць».

## КЛЮЧЭЎСКІ

Можна сказаць: руская мова і французская мова. Можна сказаць: французскі розум, але пра рускі так ня скажаш. Рускі дух, руская смякалка, руская хітрасць... Толькі ня розум. Рабіць такія заявы досыць небяспечна, таму знаходжу сабе падтрымку ў выказванні гісторыка Ключэўскага: разумны рускі — гэта дурань, набіты чужымі думкамі.

## ГОГАЛЬ

Міт пра веліч Расеі існуе дзякуючы Гогалю. Памытаеш, у «Мёртвых душах» ёсць чыста расейскае філізафаваньне пра слана: калі б слон нараджаўся з яйка, якая была б шкарлупіна, з гарматы не прабіў бы! Служка д'ябла Вій гэтаксама ўражае памерамі, павекі ягоныя падймаюць некалькі чартоў. Была ў Гогаля мара: сабраць на адной вуліцы ўсе шэдэўры сусветнай архітэктуры, ад ягіпэцкіх пірамідаў да кельнскага сабору. Бала б вуліца, я табе скажу, Нэрэн з Гітлерам ад зайздрысці падыхалі б. Ну і апягеем нечалавечы маштаб узяўсяца апісаньне Дняпра, дзе Мікалай Васілевіч кажа, што ня кожная птушка даляціць да сярэдзіны рэчкі. Вядома, курыца не даляціць, і страус таксама. А наагул птушкі пералітаюць ня толькі рэчкі з азёрамі, а й моры. Але тут важная ня якасць птушкі, а памеры Дняпра, ягоная веліч. Так малююць веліч усёй Расеі, як тады, так і цяпер.

## ПУШКІН

Па-руску пісаў Пушкін, а яшчэ па-руску напісалася безліч даносаў у царскую ахранку, у ЧК, у НКВД, у КГБ, даносаў, па якіх тварыліся судзілішчы і людзі прыгаворваліся да расстрэлаў. Канцылярыя ў савецкіх канцлягерах таксама вялася на так званай «вялікай і магутнай» мове. Загады на вынішчэньне цэлых народаў прамаўляліся па-руску, з рознымі нямецкімі і грузінскімі акцэнтамі, але ж па-руску. Дык што такое жменька выдатных літаратараў, кшталту Пушкіна, у параўнаньні з пloidмаю катаў, садыстаў, пачвараў, якія рыкалі, верашчалі, плявузгалі па-руску?

Дробны вынятак. Рускамоўныя геніяў цяпер я ня бачу. А даносы па-рапейшаму пішуча ў ФСБ і МУС.

## ЛЕНІН

Якім нікчэмным, спаракнелым, маразматычным выглядае сягоння расейскі імперыялізм. Расейскія палітыкі ездзяць па так званым «блізкім замежжы» і ўгаворваюць чыноўнікаў розных рангаў прывесці свае народы назад у імперыю. У іх знаходзіцца толькі адзін аргумент: мы ж столькі гадоў пражылі разам у адной дзяржаве. Сапраўды пражылі, але ня разам, а побач, бо шлюбоў быў гвалтоўны. А пакінуць гэтую «турму народаў», як трапна азначыў правадыр сусветнага пралетарыяту Ўльянаў-Ленін, хацелі ўсе народнасьці, нацыянальнасьці, народы і нацыі. Яны жадалі выйсці з Расеі з таго самага імгнення, як апынуліся ў ёй. Расейскія імперыялісты ўсё яшчэ вераць у сваё адраджэньне. Дарма.

## ЛЕРМАНТАЎ

Ёсць у расейцаў устойлівае словазлучэньне *руская ласьня*. Пра тую ласьню напісана безліч прозы зь вершамі вялікімі Талстымі, наздымана кінасьцэнаў рознымі Міхалковымі, панамалёвана карцінаў усялякімі Кустодзевымі. Руская ласьня — аб'ект кultaвы ў расейскай сьведомасьці, без усялякіх перабольшаньняў. Таму рускі чалавек мусіць любіць сваю ласьню і хадзіць чысты. А тут ня так, ласьню ён любіць, а ходзіць брудны. Адна знаёмая нека між іншым сказала пра свайго мужа: чытаць ён мала чытае, а кніжкі любіць. Дык вось любімы паэт рускага народу напісаў у адной са сваіх кніжак такія словы: «Бывай, *пямытая Расея*, краіна панства і рабоў...» Вельмі слушна заўважыў М.Ю.Лермантаў пра нямытасць сваіх суайчыннікаў, якія калі і сходзяць у ласьню, дык пасыя пананіваюцца і ў гразі выкачаюцца.

## ІВАНАЎ

Карціна-монстар Аляксандра Іванава «Зьяўленьне Хрыста да народу», напісаная для храма Хрыста-Збаўцы ў Маскве, каштавала імператарскаму бюджэту дзесяць тысячаў рублёў — грошы велізарныя па тым часе. Іванаў пакрыўдзіўся, бо за другую карціну-монстра «Медны зьмій» пэндзя акадэміка Бруні цар выклаў на дваццаць тысячаў болей. Я пагаджаюся з ацэнкай імператара. Бруні прагматычна абраў, кажучы сучаснай моваю, чыста галівудзкі шлях — намалюваў карціну-ката-



трофу з фантастычнымі элемэнтамі. Падобныя катастрофы ў мастацтве заўсёды карыстаюцца попытам у глядача. «Дзявяты вал» Айвазяна, «Апошні дзень Пампеі» Брулова і «Медны зьмій» Бруні хоць бы палохалі глядачоў. А што «Зьяўленьне», на якім няма ніякага зьяўленьня, а ёсць апранутая асоба мужчынскага полу, якая нібыта йдзе да паўапанутых асобаў мужчынскага полу, застыглых у ненатуральных гіпсавых позах? Сумна. Не кранае.

## БУНІН

З расейскіх літаратараў XX стагодзьдзя самы ясны і зразумелы для мяне — Іван Бунін. А тое, што Аляксандар Блок напісаў, нібыта ў Буніна ёсць толькі адзін варты згадкі вершык «Хрыстос», пад увагу не беру. Блок, як вядома, выключны лірык, а Бунін — літаратар. Ягоная дзёньнікавая кніжка «Окаянные дни» нарэшце паказала ўсяму сьвету, наколькі жahlівы, хаатычны, бессэнсоўны рускі бунт. Толькі ня верш «Хрыстос», які я вывучаў на памяць у юнацтве, ні «Окаянные дни», што зь цяжкасьцю дачытаў з-за адчайнага пэсымізму, паразыліванага між радкоў, а эратычныя апавяданьні са зборніка «Цёмныя прысады» выклікаюць у мяне захваленьне. Многія называлі і называюць Буніна парнаграфістам. Але, калі Бунін парнаграф, дык тады эротыкі ў рускай літаратуры не існуе наогул.

## САЛЖАНЫЦЫН

У сваім опусе «Як абсталяваць Расею» Салжаніцын назваў рэспублікі Сярэдняй Азіі расейскім падчаруём. Калі пайсьці ў параўнаньнях з публіцыстам, можна Ўладзіваосток ахрысьціць заднепраходнай адтулінай, а Камчатку хвастом, які з-за энэргетычнага крызісу пачаў адмарзаць. Тое, што Масква — сэрца Расеі, вядома й без Салжаніцына... Як і большасьць «абустройшчыкаў» Расеі манілаўскага ўзору, Салжаніцын пражыў жыцьцё за мяжою Радзімы. І вярнуўшыся, не забывае чужую старонку, што корміць, поіць і апранае. Таму васьмідзесяцігоддзьдзе Салжаніцын святкаваў на тэрыторыі швэдзкай амбасады, а не ў Мураме ці Суздалі. І ясна чаму. Не «абустройлі» яшчэ Расею, не збудавалі, як тыя швэды, сацыялізм з чалавечым тварам. І апошняе, што варта сказаць пра творчасць Салжаніцына... Усе ягоныя жажі разам узятыя — нішто ў параўнаньні з «Запіскамі зь мёртвага дому» Хведара Дастаеўскага.

скага. Гэта Дастаеўскаму швэды далі Нобэлеўскую прэмію, а атрымаў яе Салжаніцын.

## РАСЕЙСКАЯ КНІГА

Пераважная большасьць людзей, задзейнічаных у расейскім кніжным бізнэсе, — нярускія. Як скажаў адзін мой калега габрэў, так склалася гістарычна. Пагаджаюся. Першую рускую біблію надрукаваў беларус Скарына, першыя рускія тлумачальныя і этымалагічныя слоўнікі зрабілі немцы Фасмэр з Далем, навет заснавальнік сучаснай літаратурнай рускай мовы Пушкін па бацьку эфіёп. Як склалася, так пайшло і так ідзе. Асноўныя капіталаўкладаньні на расейскім кніжным рынку належаць немцам і габрэям, а вось большасьць бэлетрыстыкі пішацца беларусамі.

## ТАЛСТОЙ

Пра адлучэньне Льва Талстога ад расейскай праваслаўнай царквы я даведаўся ў Ленінградзе, у музэі рэлігіі і атэізму, які месціўся ў памяшканьні Казанскага сабору. На сьценанісе палымнела пекла, у агнявой геене сядзелі сумныя Талстой зь Лермантавым. Ідыятызм карцінкі я і зараз ня стаўлю пад сумнеў. Гонар расейскай культуры і нацыі — Талстой, любімы паэт Расеі — Лермантаў на загад невядомых паўдуркаў намалёваныя сярод чартоў. Прыклад расейскага праваслаўнага цемрашальства. Сумна, што сёньня пачаўся новы этап дзікуства. Адзін мой знаёмы журналіст, схваўшы партбilet, распачаў праваслаўную кар'еру. Сустрэліся мы выпадкова ў букністычнай краме. Новы праваслаўны прытарабаніў здаваць на камісію зборы твораў Талстога і Лермантава. «А што зробіш, калі ніхто ня купіць?» «Занясу на сьметнік».

## МАРТЫНАЎ І ДАНТЭС

Лермантаў і Пушкін загінулі на дуэлях. Пушкіна сьмяротна параніў Дантэс, а Лермантава застрэліў Мартынаў. Факты. Мартынаў пражыў доўгае жыцьцё і рабіў некалькі спробаў напісаць тлумачэньне фатальнай падзеі. Пачынаў ён нібыта са шкадаваньня, а потым рабіўся злы. Тэксты ня скончаныя, абрываюцца нечакана. З гэтага вынікае, што, калі б Лермантаў выжыў і зноў назваў Мартынава *мартышкай*, той зноў бы страляў у крыўдзіцеля. Дантэс, наколькі вядома, не пакінуў ніякіх пакаяньняў, забіў «сьветац рускай паззіі» і забіў. І што асабліва засмучае ў праявах неміласэрнага лёсу: ні Мартынава, ні Дантэса нельга параўнаць зь легендарным Сальеры, які так міталагічна атруціў Моцарта. А тут — пошлая бытавуха і дзіцячыя крыўды. І Лермантаў, і Пушкін загінулі бяздарна, а доказы гэтага — Мартынаў і Дантэс.

Карлавы Вары.

Люты. 1999 год.



Сем'і, у якіх было шмат дзетак, раскашавалі як мае быць — і дарослыя, і дзеці ўвесь дзень пілі і рагаталі, аstatні час спалі і пахмяляліся. І дзякавалі ўладзе, галоўнаму кіраўніку і мясцовым вэртыкальшчыкам, якія займелі адзіны пільны клопат — забясьпечыць самыя глухія куткі краіны сьвежай гарэлкай. Гэта належала рабіць без пасярэднікаў-злыдняў, якія нахабна заніжалі градус. Сацыялягічны інстытут, які правёў апытаньне (было ахоплены 100% насельніцтва) выявіў небывалы паказчык тых, хто ўхваляў новую палітыку ўраду, — 100%. Папулярнасьць кіраўніка-палкоўніка стала такая, што ўрад надаў яму чын Вялікага Каудыльбэ.

Але заставалася нявырашанай адна застарэлая праблема, якая вынікала з тае аксіёмы, што, выпіваючы, трэба закусваць. Закусваць не было чым; праўда, вучоныя пачалі прапа-

гандаваць новы спосаб ужываньня алькаголю. Спасылаючыся на перадавыя заходнія краіны, яны даказвалі магчымасьць выпіваючы не закусваць; некаторыя даводзілі, што есьці наогул шкодна для здароўя. Але тыя рэкамэндацыі кепска ўспрымаліся насельніцтвам. Дайшло да таго, што некаторыя зь несьведомых грамадзян (пераважна жанчыны) пакрысе пачалі адмаўляцца піць. Пачуліся нават размовы, нібыта малако было болей карыснае, асабліва для дзетак. Але калі б малако было болей карыснае, дык бы яно было і даражэй. А так з усіх харчовых тавараў гарэлка мела самы вялікі кошт. Вядома, то былі правакацыйныя размовы з мэтай дэстабілізацыі грамадства, і праваахоўныя органы, якія даўно і справядліва зрабіліся карнымі, сурова каралі адступнікаў ідэі. Як і тых вучоных, якія ўзяліся (вядома, беспадстаўна) прапагандаваць цывязасць. Напе-

ракор ім у прыклад ставілася сьвятое жыцьцё Вялікага Каудыльбэ, які піў з дня нараджэньня і даўё дзённую норму да аднаго літра чыстага алькаголю. Менавіта дзякуючы гэтаму, пісалі прыдворныя акадэмікі мэдыцыны, палітолягі, сацыёлягі ды іншыя, любімы народам Каудыльбэ падарыў ім такую дасканалую ідэю. І калі яна ня ўсюды і не ва ўсім дае плён, дык у тым не ягоная віна — віна тых, хто недасканалы авалодаў ёю. Значыць, трэба больш піць і лепш працаваць.

Супраць таго, каб больш працаваць, не прарэчыў ніхто — ні адна ўрадавая ці апазыцыйная партыя — з тым сапраўды былі згодныя ўсе. Але ніхто ў гэтай краіне ўжо даўно не працаваў, на шмат больш прыемна было піць. Паколькі гарэлка на кожны дзень не хапала, пілі ўсё, што лілося: самагон, сусла, піва, воцат, клапамор, тармазную і мазольную вадкасьці, тасол, бэн-

зын, газу. Ніхто ў краіне не баяўся нікога, нікога ня слухаў — ні дактароў, ні міліцыянтаў, якія таксама пілі ня менш за астатніх.

Калі жыць зусім стала неяк, зрабіўся вялікі пераварот, які назвалі па-заходняму — дэмакратычным. Да ўлады прыйшлі тыя самыя людзі, што валадарылі раней. Толькі цяпер яны апранулі двухбартовыя гарнітуры і пачалі салодка ўсьміхацца перад народам. Калі ж ніхто ня бачыў, зубамі ірвалі адзін аднаму горла, дамагаючыся поўнай улады. Для таго патрэбныя былі асаблівыя здольнасьці, якімі з ранейшых ніхто не валодаў. Тады немаведама адкуль зьявіўся незвычайны чалавек, што перагрыз усіх і авалодаў уладай.

Пачалася новая эра — эра Вялікага Жаху.

Але тое — асобная гісторыя, пра якую летапісец раскажа наступным разам.



## НАША НІВА

## ПІВА ЗА БЕЛАРУСЬ

Дзякуй, спадарства, за шырокі ўдзел у акцыі. Наспеў час зрабіць першыя высновы. У табліцы піўнога рэйтыngu (гл. «НН» ад 15 сакавіка г.г.) адбыліся істотныя змены. Увогуле, на сёння згавалася пад паўсотні напойў.

Гатунак	Балы
1. «Старажытнае» (Менск)	26
2-3. «Портэр» (Менск)	24
2-3. «Чорны прынец» (Ліда)	24
4. «Клясычнае» (Ліда)	18
5. «Траецкае» (Менск)	16
6-7. «Ракаўскі бровар» (Менск)	15
6-7. «Рэчыцкае» (Рэчыца)	15
8-9. «Кароль хмелю» (Ліда)	13
8-9. «Князь Рагвалод» (Полацк)	13
10-11. «Стары замак» (Ліда)	12
10-11. «Граф Чапскі» (Менск)	12
12. «Барон Таўбэ» (Берасце)	11
13. «Аліварыя» (Менск)	10
14. «Герольд» (Пружаны)	7
15. «Бархатнае» (Ліда)	7

Як бачым, беларусам збольшага чамусьці падабаецца цёмнае піва. Мо таму, што ў савецкі час яго амаль не выраблялі, і людзі яшчэ ня збылі ахвоты на яго. Цікава, што пра піва толькі мужчынская частка нашых чытачоў. Піўна, піва сапраўды напой мужчынскі.

Сярод самых кепскіх названняў «Баярын Ворша» і «Куцейна» (Ворша), «Сьвіцязьнае» і «Каласок» (Наваград), «Вечаровае» (Баранавічы), «Нагана» (Менск), «Жыгулёўскае» (ня раз) і разліўное з бочка.

Наконт прапановы назваць усе гатункі лідзкага піва за ўзнагароду. Разлюбуй я лідзі піўзавод, калі там зьявіўся «Спартак-чемпион», бо памятаю, як у 79-м спартакавец Хідыятулін зламаў нагу

нашаму Байдачнаму. І той у 27 гадоў скончыў гуляць.

Чэмпіянат працягваецца. Будзьма, шаноўныя!

Андрэй Мельнікаў

Прывітаньне, усе беларусы і беларускі. Беларускае піва — самае смачнае, толькі ў мяне некалькі пытанняў да півавытворцаў:

а) чаму ў продажы ў крамах толькі па 2—3 гатункі (пераважна «Жыгулі», яны ёсць паўсюль). Слабо выстаўіце ўсе 20—30, што робяцца ў Менску, за раз?

б) куды падзеліся «Портэр», «Сонечнае», «Хакей», «Спадчына» etc.?

в) чаму пераважаюць белыя празрыстыя пляшкі, калі яны шкодзяць піву?

г) чаму так рэдка сустракаюцца этыкеткі на роднай мове?

Мая пяцёрка:

1. «Портэр-Крыніца» (Менск)

2. «Чароўнае» (Полацк)

3. «Князь Рагвалод»/«Канкурэнт» (Полацк) — цяжка вызначыць, бо абодва смачныя!

4. «Скарынаўскае» (Полацк)/«Леў» (Менск) — гл. заўвагі да п.3.

5. «Траецкае»/«Сябры» (Менск) — гл. заўвагі да п.3, 4.

Найгоршае — «Маладзечанскае сьветлае».

Чагосьці ўсе цягнуцца зь «Лідзкага»... На мой густ, яно вадзяністае ды й не такое смачнае, як менскае ды полацкае. Што ж: колькі галоваў — столькі думак, колькі ратоў — столькі густоў.

Піва — сьвята для душы, і асабіста я раблю сабе сьвята кожны дзень (ці амаль кожны). Піўному мору няма межаў!

Пятро Варахобін, вядучы праграмы «Добры вечар, Беларусь»

## НАВІНЫ

КОЖНЫ ДЗЕНЬ У ЛЮБОМ АДДЗЯЛЕНЬНІ БЕЛСАЮЗДРУКУ ВЫ МОЖАЦЕ ПАДПІСАЦА НА ГАЗЭТУ «НАВІНЫ». ПАДПІСНЫ ІНДЭКС 63312.

## НОВЫЯ КНІГІ, ДАСЛАНЫЯ Ў РЕДАКЦЫЮ

Гісторыя беларускай літаратуры XX стагоддзя. У 4 т. Т.1 / Нац. акадэмія навук Беларусі. Ін-т літаратуры імя Янкі Купалы. — Менск: Беларуская навука, 1999. — 583 с. — Наклад 1500 экз. ISBN 985-08-0140-9

Лісаў М. Батаніка з асновамі экалогіі: Вучэб. дапам. — Менск: Вышэйшая школа, 1998. — 338 с.: іл. — Наклад 2000 экз. ISBN 985-06-0138-8

Марціновіч А. Сьвятая Еўфрасіння: Нарыс: Для малод. шк. веку / Маст. В. Сташчанюк. — Менск: Юнацтва, 1999. — 62 с.: іл. — Наклад 4000 экз. ISBN 985-05-0274-6

Палын / Тэатар восьмага дня. — Менск, 1999. — 14 с. — Наклад 500 экз.

Швед В. Беларускія старонкі гісторыі дзекабрыстаў. — Менск, 1998. — 132 с. — Наклад 10000 экз. ISBN 985-6099-38-2

Міжнародна-правовыя дакументы ў области средств массовой информации / Уклад. Н.Дойнар. — Менск: «Мэдысонт», 1999. — 202 с. — Наклад 1000 экз. ISBN 985-6530-02-4

Русско-белорусский словарь общепотребительной лексики / Уклад. Н. Крыўко. — Менск: ООО «Аверсэв», 1999. — 1183 с. — Наклад 11000 экз. ISBN 985-6389-30-5

Свишневич С. Опалая листва: Роман, кніга 1 / Пер. з бел. аўтара. — Масква, 1998. — Наклад 299 экз.

Шмуленсон Г. Пегас лягае другой раз / Мастак Т.Гінцбург. — 2-е выд., дап. і выпр. — Менск: «Арти-Фекс», 1999. — 200 с.: іл. — 200 экз. ISBN 985-6119-31-6

## Паштовая скрынка

Арцём А. зь Віцебску. «Пяць ружаў» — пранізлівая рэч, але мова яшчэ Вам не даецца.

Сяргей Б. з Гомеля. А дзе ж «die modernen Sagen»? Дзёньнік ня можа быць самамэтай. Толькі тое, што нельга не запісаць, вартае запісу.

Уладзіслаў І. зь Віцебску. Мала пішам, бо Вы ня пішаце. Думкі з допісу паўтараюць ідэі Элізабэт Бадэнтэр, урываюць з бэстсэлеру якой «ХУ. Мужчынская сутнасць» мы друкавалі ў 1997 годзе. Мачысцкі кодэкс паводзінаў і гамафобская ідэалёгія існуюць, і ўжо гэтым яны нам цікавыя, а грамадзтва карысныя. Цэнзураваць аўтараў мы ня будзем.

Таццяна К. Інтернэт стварае новую мысленную сытуацыю: праўду становіцца вельмі цяжка адрозніць ад няпраўды. Бо немагчыма кантраляваць аўтарства, бо колькасць інфармацыі перавышае крытычную і ніякая цэнзура ці квазыцэнзура немагчымыя. Таму калі ў Інтернце пішуць, што «камуністы ядуць дзяцей», людзі ня вераць, бо яны бачылі шмат камуністаў. Калі ж пішуць «амерыканцы скідаюць на Югаславію ўранавыя бомбы», дык сёй-той верыць, бо, як сьцьвярджаецца ў адным зь перакладаў «Прыгодаў Алісы ў краіне цудаў», «ён не знаёмы з павадкамі іхтыязураў».

Валер'ю С. зь Берасцы. Гэта цяпер у Беларусі і пад іншымі такімі рэжымамі людзі гінуць тысячамі — бо няма чым лячыць, а тысячы нараджаюцца з страшнымі хваробамі — бо няма рэактываў, каб гэта ў свой час перадаваць, а мільёны сьпіваюцца — бо ня маюць надзеі на долю. А Вы наглядзеліся чужога тэлебачання, і паўтараеце за ім. Гляд-

зіце ж таксама польскую ТВ, спадарожнікавыя зўрапейскія каналы, паўноўвайце тое, што бачыце. Войска, танкаў і самалётаў у пераліку на чалавека ў нас ужо цяпер найбольш у Эўропе, а толку найменш, а вы прапануеце яшчэ войска ўзмацняць. Калі Ваш настаўнік верыць у жывамадонскія сьвяціцы змовы, дык ён проста дурны.

Юр'ю К. з Трыесты. У электронным ліставанні зручна карыстацца беларускай лацінкай або яе «безгачковымі» варыянтамі. Было б цікава, каб вы напісалі, што думаеце пра падзеі ў Югаславіі. Электронныя адрасы беларускіх выданняў наступныя:

«Навіны» <http://www.belarus.net/MassMedia/Newspaper/Svaboda/>

«Arche» <http://arche.home.by>

«Беларускі гістарычны агляд» <http://www.data.minsk.by/bhr> або <http://pagina.de/bha>

«Архіў найноўшай гісторыі» [http://members.xoom.com/\\_anp\\_](http://members.xoom.com/_anp_)


Побач можна знайсці й іншыя выданні.

Адасю Л. зь Менску. Герой апаўдана, «дзеяная асоба кірмашовага часу», не ўяўляе цікавасці.

Юрасю Б. зь Менску. Ці можна два разы адным і тым самым пальцам пакаляваць па адным і тым самым носе?

Віктару М. зь Менску. Паспрабуйце напісаць артыкул, ні разу ня ўжываючы словаў «трэба» і «мусім».

Зьмітру С. зь Менску. «...сэнс нэўтралізацыі набыцця легітымнасці Лукашэнкам — майстрам плэбісцытарнай мабілізацыі электаральных масаў» — гэта ж дысэртацыя.

НАША НІВА 90  
ГАДОЎ ТАМУ

1 траўня 1909 году

У Думе і каля Думы

97-е засяданьне. На гэтым засяданні разбіраюць далей расходу на міністэрства прасьветы. Дзп. Чхэідзэ (савецкая дэмакрат, ад Тыфліска. губ.) гаварыў, што на Каўказе міністэрства ў школах разводзіць абрусенне — і гэта выходзіць толькі на шкоду народу і самому правіцельству. Праф. Богданов (правы, ад Кіеўска. губ.) радзіць скасаваць унівэрсытэты, а завясыць толькі народныя вучылішчы. Дзп. Енікеев (мусульманскай партыі, ад

Казан. губ.) жаліцца, што міністэрства зусім ня дбае аб завядзеньні прасьветы сярод мусульманаў (татараў). Татары мелі надзею, што іх дэпутаты ў III Думе даб'юцца для іх лепшых парадкаў, але з таго, што гавораць правыя і акцыябрысты, відаць, што ім няма чаго спадзявацца. Дзп. Белоусов (савецкая дэмакрат, ад Іркуцкай губ.) кажа: «Дума ахвотна дае грошы на ўсё, на што правіцельства хоча, і здаецца людзям, што будуць рэформы. А на праўдзю Расея ў 20 стагоддзі безграмадная. Можна хто скажа, што ў нас няма навукі, бо няма грошы. Але на навуку грошы мала затым, што іх трацяць без карысьці. Міністар народнай прасьветы, Шварц, хоча аграгнічны доступ у вучылішча ня толькі жыхарам, але і ўсім нярускім. Цяперашняя школа — гэта ісправільна-арэстанцкае аддзяленьне для дзяцей».

98-е засяданьне. Дэпутаты ад Беларусі і Літвы: Есьман і кс. Мацеевіч гаварылі аб палажэнні народнай прасьветы ў нашым краі — выказвалі, што ў нас справу народнай прасьветы трымаюць у сваіх руках члены саюза «ісцінна-рускіх». Дзп. Фрыдман (партыі народнай свабоды ад Ков. губ.) апавядаў, — як цяжка вучыцца жыхарам Расеі, і казаў, што аграгнічэннямі ў школе калечыць толькі душу маладзёжы. Дзп. Мілюков (партыі народнай свабоды, ад Пецярбурга) ад імя сваёй партыі, а таксама тудавікоў, прагэсістаў і мусульманаў прасіў Думу прызнаць, што цяперашняя школа служыць для таго, каб закатаць усё, што народ у дні свабоды здабыў для прасьветы. Гэту рэзалюцыю акцыябрысты і правыя адкінулі, а пастанавілі: трэба развіваць у школе патрыятызм і сьвядомасць значэння рускай гасударственнасці, а таксама каб у школе давалі навуку ў рэлігійным духу і прэданнасці цару і айчызны.

Грошы, каторыя правіцельства прасіла на народную прасьвету, Дума дае.

## П Р И В А Т Н Ы Я А Б В Е С Т К І

Запрашаем музыкаў да рэалізацыі беларускамоўнага праекту. Алех Субель, Лібкоўска, 71-17, Тэл.: 256-04-10

Набудоў збор твораў У.Караткевіча ў 8 тэмах. Тэл.: 283-61-87, Андрэй Набудоў 3-ці том Энцыклапедыі Гісторыі Беларусі. Тэл.: 252-81-86, Дзьмітры Вінішчэ Адуляць у народніках. Злучыць прыгожыя як маці, здольныя як бацька.

Разарні крылы й дакраняцца да зор. Дабрадзеі

3 траўня па адрасе МЕНСК Варашнін 8 МАЛАДЫ ФРОНТ праводзіць сьмінар «БЕЛАРУСЬ ШОУ-БІЗНЭС». Абудзецца сустрэча з прадстаўнікамі «БЕЛАРУСЬСКОЙ МУЗЫЧНАЙ АЛІМПІАДЫ» і аўтарамі адзінай кнігі пра беларускі рок «ПРАЗ РОК-ПРЫЗМУ» (Нью-Ёрк, 1989). Пачатак а 17.00. Уваход вольны.

5 траўня газета «РАЇЦА» праводзіць прамую тэлефонную лінію з гуртом «РАЇЦА-ДЗЮБЭЛЬ». Аляксандр Кулішэвіч і іншыя музыкі чакаюць вашых тэлефанаваньняў з 16.00 да 18.00 па тэл.: (017)682670 і (017)2682588.

29 красавіка ў 10.00 і 2 траўня на хвалях «РАДЫЁ-2» (Fm 70.4 Am 1197 KHz) выйдзе аўдыёверсія «БЕЛАРУСКАГА ПТ-ПАРАДУ».

14 траўня ў клубе «КАВАРЫЮМ» (Кульман, 14) адбудзецца прэзентацыя альбому «ЯЗЫЧКІ-Я» і «ДУХ ЗЯМЛІ» гурта «ЗЫНІЧ». Пачатак а 19.00. У гэтых — POSTSCRIPTUM, VICIOUS CRUSADE і інш. Папярэдняе замовіць касеты і кніжкі можна па тэл.: (017)2490888 і (017)2656362.

Пры Пазнаньскай беларускай мове — мова набылішася, пры Чыгры — «нашчэпшася», пры Лукашэвічу ж зусім няма Вячаслаў Міхайлюк... а нашыя бачы так і не гаварылі па-расейску, дзяды — тым больш. Дык наўжо забудземся, як яны размаўлялі? — забудзем іх! Сэрца не дапусьціць. Вячаслаў Міхайлюк

Андрэй Аляхавіч вышучуе з Днём народзінаў! Шчасці, дабрабыту, здароўя табе,

друза! КАЦІК & Mielnikaw

Альгерда Чыжа, Яніну Пушкіну, Вольгу Цярэшчанку (Яўсеенку), Сержу Храмава, Юрася Мацко вышучуе з Днём народзінаў! Mielnikaw

«Большасць?» А што такое большасць? Гэта ўсё лухта. Заўсёды розум мела толькі меншасць...» Слова Л.Савіта ў пазме Ф.Шылера «Дзьмітры»

Ličviny! 23 krasavika sprajniagecca 90 rok adozvie Pilsudzkaha «Da žycharou VKL».

Adradzimo slachocki lozunh: Volny z volnym, rolny z rolnym! Žyvie Litva-Vola!

Большасць з мноства гэтыхаў беларускае нацыянальнае ідэі збыліся пра не надвычайную простую формулу — Незалежная Беларусь. Сержук Арханцэў

Які відэафільм павінен з'явіцца ў перакладзе на беларускую мову ў першую чаргу?

Пішыце на а/с 150, 220107

Паслугі касмэталогіі а якаснай касметыцы. Тэл.: 241-80-29, Ганна Мілая Алішка, вясну ідзе з Днём народзінаў. Жадаю здароўя, быць шчаслівай, пекнай, прыгажэльнай, яскравай. Павел

Беларускі Гуманітарны Фонд «Наша Ніва» абвешчае, што з 1/05/1999 году прыём заявак на конкурс «Беларускі Майстэрні» — Вакоў ў Эўропу» спыняецца. Ліўзаты конкурсу атрымаюць пісьмовыя паведамленьне. Пра працт конкурсу будзе абвешчана праз газэты.

Ад куляў забойцы загінуў шчыры патрыёт сваёй Бацькаўшчыны  
АЛЯКСЕЙ ШПАК.

Выказваем спачуваньне родным і блізкім. Сябры

## КУПОН БЯСПЛАТНЫЯ ПРывАТНЫЯ АБВЕСТКІ

Запоўніце гэты купон, і мы надрукуем Вашу абвестку (ня больш за 15 словаў) бясплатна. 220050, а/с 537

Тэкст

Імя і прозьвішча

Адрас, тэлефон



## БЕЛАРУСКАЯ СЛУЖБА РАДЫЁ СВАБОДА

ДРУГАЯ (АБНОЎЛЕНАЯ) ВЕЧАРОВАЯ ПЕРАДАЧА  
22.00-23.30 паводле менскага часу (20.00-21.30 UTC)  
6105 кгц (49.00 м)  
9535 кгц (31.00 м)  
9750 кгц (31.00 м)  
11865 кгц (25.00 м)

РАЇНІШНЯЯ ПЕРАДАЧА  
(ПАЎТОР ПЕРШАЙ ГАДЗІНЫ ДРУГОЙ ВЕЧАРОВАЙ ПЕРАДАЧЫ)  
6.00-7.00 паводле менскага часу (4.00-5.00 UTC)  
6065 кгц (49.00 м)  
7295 кгц (41.00 м)  
9635 кгц (31.00 м)  
9750 кгц (31.00 м)

ІНТЭРНЭТ: <http://www.rferl.org/bd/belarus>

Паштовы адрас: 220005, Менск-5, п/с 111 • Vinohradská 1, 11000 Praha 1, Чэхія

## ЗАСТАВАЙЦЕСЯ СА СВАБОДАЙ!

«Наша Ніва» незалежная газэта, заснаваная ў 1906, адноўленая ў 1991. Галоўны рэдактар Сяргей Дубавец. Рэдактар выпуску Андрэй Дынько. Мастацкі рэдактар Сяргей Хароўскі. Набор Аляксандры Макавіч. Выдавец: рэдакцыя газэты «Наша Ніва». Заснавальнік Павел Жук. Адрас для допісаў: 220050 Менск а/с 537. Тел./факс (017) 227-78-92 E-mail: [niva@user.unibel.by](mailto:niva@user.unibel.by) <http://members.xoom.com/Nasa-Niva>

© НАША НІВА. Сьпасылка на «Нашу Ніву» абавязковая. Наклад 2867. 8 палос фарматом А2. Нумар падпісаны ў друк 18<sup>00</sup>, 25.04.1999. Друкарня выдавецтва «Беларускі Дом друку». Менск, праспект Францішка Скарыны, 79. Замова N1933

Кашт свабоды.

Пасьведчаньне аб рэгістрацыі прыгоднага выданьня N 581 ад 4-га ліпеня 1996 г., выданае Дзяржаўным камітэтам па друку Рэспублікі Беларусі. Юрыдычны адрас: г. Менск, пр. газэты «Известия», д. 8, кв. 173.

M 1 2 3 4 5 6 7 8 9 10 11 12  
P 1 2 3 4 5 6 7 8 9 10 11 12